



Ġabra tal-ġurisprudenza

KONKLUŻJONIJIET TAL-AVUKATA ĠENERALI
KOKOTT
ipprezentati fil-31 ta' Marzu 2022¹

Kawża C-45/21

Banka Slovenije
parti ohra:

Državni zbor Republike Slovenije (il-Parlament tar-Repubblika tas-Slovenja)

(talba għal deċiżjoni preliminari mressqa mill-Ustavno sodišče Republike Slovenije (il-Qorti Kostituzzjonali tar-Repubblika tas-Slovenja))

“Rinviju għal deċiżjoni preliminari – Stabbiltà tas-sistema finanzjarja – Riorganizzazzjoni u riżoluzzjoni ta' istituzzjonijiet ta' kreditu fl-interess pubbliku – Sistema Ewropea ta' Banek Centrali (SEBC) – Bank ċentrali nazzjonali (BCN) bħala awtorità ta' riżoluzzjoni – Żvalutazzjoni u kancellazzjoni ta' strumenti kapitali fil-kuntest tar-riorganizzazzjoni jew riżoluzzjoni sovrani ta' istituzzjoni ta' kreditu – Principju “l-ebda kreditur f'pożizzjoni agħar” – Responsabbiltà tal-BCN – Kumpens mill-BCN lill-azzjonisti u kredituri kkonċernati – Artikolu 123 TFUE – Projbizzjoni tal-finanzjament monetarju mill-Istat – Regolament (KE) Nru 3603/93 – Artikolu 130 TFUE – Principju ta' indipendenza tal-banek ċentrali – Pubblikazzjoni u aċċess għal dokumenti relatati mar-riżoluzzjoni ta' istituzzjoni ta' kreditu fl-2013 u fl-2014 – Direttivi 2006/48/KE u 2013/36/KE – Kamp ta' applikazzjoni *ratione materiae*”

I. Introduzzjoni

1. Din it-talba għal deċiżjoni preliminari tikkonċerna l-interfaċċja bejn il-politika monetarja Ewropea u r-riżoluzzjoni bankarja. Il-mistoqsija ewlenija hija dwar jekk il-piżijiet tal-finanzjament tar-riżoluzzjoni, fil-każ li jiġu sostnuti minn bank ċentrali nazzjonali (iktar 'il quddiem il-“BCN”) bħala l-awtorità tar-riżoluzzjoni, jistgħux jirriżultaw fi ksur tal-projbizzjoni tal-finanzjament monetarju mill-Istat skont l-Artikolu 123 TFUE jew ifixklu l-indipendenza tal-banek ċentrali ggarantita mill-Artikolu 130 TFUE.

¹ Lingwa originali: il-Ġermaniż.

2. Il-projbizzjoni tal-finanzjament monetarju mill-Istat sa issa okkupat lill-Qorti tal-Ġustizzja prinċipalment b'rabta mal-miżuri tal-politika monetarja meħuda mill-Bank Ċentrali Ewropew (iktar 'il quddiem il-“BĊE”)². B'mod ġenerali, madankollu, l-Artikolu 123 TFUE jipprojbixxi lill-Istati Membri milli jkollhom l-obbligazzjonijiet tagħhom lil partijiet terzi ffinanzjati mill-BĊE jew mill-BĊN rispettiv tagħhom³.

3. Il-kawża prinċipali tikkonċerna s-sitwazzjoni legali qabel l-istabbiliment ta' mekkaniżmu uniku ta' riżoluzzjoni fil-livell tal-Unjoni Ewropea fl-2014 u l-introduzzjoni assoċjata ta' fond ta' riżoluzzjoni fl-Unjoni kollha kif ukoll nazzjonali⁴. Dak iż-żmien, il-bank ċentrali Sloven, Banka Slovenije, ġie fdat, skont id-dritt nazzjonali, bil-kompitu li jwettaq ir-riorganizzazzjoni u r-riżoluzzjoni tal-banek fis-Slovenja li l-insolvenza tagħhom tkun ta' theddida għall-istabbiltà tas-sistema finanzjarja⁵.

4. Madankollu, taħt il-legiżlazzjoni Slovena qadima, ma kien hemm l-ebda mekkaniżmu ta' finanzjament għall-ispejjeż tar-riżoluzzjoni bankarja. Pjuttost, liġi li daħlet retrospettivament fis-seħħ fl-aħħar tal-2019 tobbliga lill-Banka Slovenije jikkumpensa lill-azzjonisti u lill-kredituri ta' banek li kienu affettwati minn miżuri ta' riorganizzazzjoni jew riżoluzzjoni sovrani fl-2013 u l-2014 mill-fondi tiegħu stess taħt ċerti ċirkustanzi.

5. Banka Slovenije jara dan bħala ksur tal-projbizzjoni taħt l-Artikolu 123 TFUE. Billi d-djun li jistgħu jaffettwawh jistgħu jkunu estensivi ħafna taħt ċerti ċirkustanzi, jibża' wkoll li l-indipendenza finanzjarja tiegħu tista' tiġi mhedda.

II. Il-kuntest ġuridiku

A. Id-dritt tal-Unjoni

1. *It-Trattat Dwar il-Funzjonament tal-Unjoni Ewropea (TFUE)*

6. L-Artikolu 123(1) TFUE jinkludi l-hekk imsejha projbizzjoni tal-finanzjament monetarju mill-Istat. Dan jistabbilixxi kif ġej:

“Facilitajiet ta' overdraft jew ta' xi tip ieħor ta' facilità ta' kreditu mill-[BĊE] jew il-[BĊN] favur istituzzjonijiet, korpi u organi ta' l-Unjoni, gvernijiet ċentrali, reġjonali jew awtoritajiet lokali jew pubbliċi oħra, jew korpi oħra regolati bid-dritt pubbliku, jew impriži pubbliċi ta' Stati Membri, għandhom ikunu pprojbiti kif għandu ukoll ikun pprojbit ix-xiri dirett mingħand dawn ta' strumenti ta' debitu mill-[BĊE] jew il-[BĊN].”

² Ara b'mod partikolari, is-sentenzi tas-16 ta' Ġunju 2015, Gauweiler *et* (C-62/14, EU:C:2015:400), u tal-11 ta' Diċembru 2018, Weiss *et* (C-493/17, EU:C:2018:1000).

³ Ara l-Artikolu 1(1)(b) tar-Regolament (KE) Nru 3603/93 li jstabbilixxi d-definizzjonijiet għall-applikazzjoni tal-projbizzjonijiet previsti fl-Artikoli 104 u 104b (1) tat-Trattat (issa l-Artikolu 123 u l-Artikolu 125 TFUE) (iktar 'il quddiem ir-“Regolament Nru 3603/93”) (ĠU Edizzjoni Speċjali bil-Malti: Kapitolu 10, Vol 1, p. 27).

⁴ L-Artikoli 67 *et seq.* tar-Regolament (UE) Nru 806/2014 tal-Parlament Ewropew u tal-Kunsill tal-15 ta' Lulju 2014 li jstabbilixxi regoli uniformi u proċedura uniformi għar-riżoluzzjoni tal-istituzzjonijiet ta' kreditu u ċerti ditti tal-investiment fil-qafas ta' Mekkaniżmu Uniku ta' Riżoluzzjoni u Fond Uniku għar-Riżoluzzjoni u li jemenda r-Regolament (UE) Nru 1093/2010 (iktar 'il quddiem ir-“Regolament SRM”) (ĠU 2014, L 225, p. 1).

⁵ Il-kompatibbiltà tal-amministrazzjoni ta' dawn is-setgħat mad-dritt tal-Unjoni, b'mod partikolari d-dritt għall-proprjeta' mill-Artikolu 17(1) tal-Karta tad-Drittijiet Fundamentali tal-Unjoni Ewropea, kienet diġà s-sugġett ta' proċeduri quddiem il-Qorti tal-Ġustizzja, li wasslu għas-sentenza tad-19 ta' Lulju 2016, Kotnik *et* (C-526/14, EU:C:2016:570).

7. F'dan ir-rigward, l-Artikolu 131 TFUE jipprovdi dan li ġej:

“Kull Stat Membru għandu jiżgura li l-leġislazzjoni nazzjonali tiegħu, inkluż l-istatuti tal-[BĊN] tiegħu, tkun kumpatibbli mat-Trattati u ma' l-Istatuti tas-SEBC u tal-BĊE.”

8. L-Artikolu 127 TFUE jgħid dan li ġej:

“(1) L-għan primarju tas-[SEBC] għandu jkun li żżomm l-istabbiltà fil-prezzijiet. Mingħajr preġudizzju għall-mira ta' l-istabbiltà tal-prezzijiet, għandha wkoll tagħti appoġġ lil-linji politiċi ekonomiċi generali [...]

(2) Il-ħidmiet bażiċi li jridu jiġu mwettqa permezz tas-SEBC jkunu:

- li tiġi definita u implimentata l-politika monetarja ta' l-Unjoni;
- li jitwettqu operazzjonijiet ta' kambju konsistenti mad-dispożizzjonijiet ta' l-Artikolu 219;
- li żżomm in depożitu u tamministra r-riservi barranin uffiċjali ta' l-Istati Membri;
- li tippromwovi l-funzjonament regolari tas-sistemi tal-pagamenti.

[...]

(5) Is-SEBC għandha tikkontribwixxi għat-tmexxija bla ostakoli ta' kull politika segwita mill-awtoritajiet kompetenti relatata mas-supervizjoni prudenzjali ta' istituzzjonijiet ta' kreditu u l-istabbiltà tas-sistema finanzjarja.

Il-Kunsill li jaġixxi b' mod unanimu permezz ta' regolament skond il-proċedura leġislattiva speċjali u wara konsultazzjoni mal-Parlament Ewropew u l-Bank Ċentrali Ewropew, jista' jagħti missjonijiet speċifiċi lill-Bank Ċentrali Ewropew li jirrigwardaw politika relatata mas-supervizjoni prudenzjali ta' istituzzjonijiet ta' kreditu u ta' istituzzjonijiet finanzjarji oħra, bl-eċċezzjoni ta' l-impriżi ta' assicurazzjoni.”

9. L-Artikolu 282(3) TFUE jipprovdi:

“Il-[BĊE] għandu jkollu personalità ġuridika. Hu biss jista' jawtorizza l-ħruġ ta' l-euro. Dan għandu jkun indipendenti fl-eżerċizzju tas-setgħat tiegħu u fl-amministrazzjoni tal-finanzi tiegħu. L-istituzzjonijiet, il-korpi u l-organi ta' l-Unjoni kif ukoll il-gvernijiet ta' l-Istati Membri għandhom jirrispettaw din l-indipendenza.”

2. L-Istatuti tas-SEBC u tal-BĊE

10. Il-Protokoll (Nru 4) dwar l-Istatuti tas-Sistema Ewropea ta' Banek Ċentrali u tal-Bank Ċentrali Ewropew (iktar 'il quddiem, l-“Istatuti tas-SEBC u tal-BĊE”)⁶ jipprevedi fl-Artikolu 14.4. tiegħu:

“Il-banek ċentrali nazzjonali jistgħu jwettqu funzjonijiet oħra li ma jkunux dawk indikati f'dan l-Istatut kemm-il darba l-Kunsill Regolatorju ma jiddeċidiex, b'maġġoranza ta' żewġ terzi tal-voti, li dawn ikunu qed ifixklu l-għanijiet u l-kompiti tas-SEBC. Dawn il-funzjonijiet jinvolvu

⁶ ĠU 2016, C 202, p. 230.

responsabbiltà u l-obbligi tal-banek ċentrali nazzjonali u m'għandhomx jitqiesu bhala parti mill-funzjonijiet tas-SEBC.”

11. L-Artikolu 28 ta' dawn l-istatuti jipprevedi:

“28.1. Il-kapital tal-BĊE ikun ta' 5000 miljun EUR. Il-kapital jista' jizdied b'dawk l-ammonti li l-Kunsill Regulatorju jista' jiddeciedi waqt li jaġixxi bil-maġġoranza kkwalifikata msemmija fl-Artikolu 10.3, fil-limiti u taħt il-kondizzjonijiet stipulati mill-Kunsill skond il-proċedura stabbilita fl-Artikolu 41.

28.2. Il-banek ċentrali nazzjonali jkunu l-uniċi sottoskriventi u detenturi tal-kapital tal-BĊE. Is-sottoskrizzjoni fil-kapital tkun skond il-kjavi stabbilita fl-Artikolu 29.

[...]

12. L-Artikolu 32 tal-Istatuti tas-SEBC u tal-BĊE jipprevedi dan li ġej:

“32.1. L-introjtu li jakkumula għad-dispożizzjoni tal-banek ċentrali nazzjonali fit-twettiq tal-funzjoni tal-politika monetarja tas-SEBC (iżjed 'il quddiem imsemmi bhala 'introjtu monetarju') jiġi allokat fl-aħħar ta' kull sena finanzjarja skond id-dispożizzjonijiet ta' dan l-Artikolu.

32.2. L-ammont ta' l-introjtu monetarju ta' kull bank ċentrali nazzjonali jkun daqs l-introjtu annwali tiegħu derivat mill-assi tiegħu kontra l-flus fiċ-ċirkulazzjoni u l-passiv fid-depożiti għal istituzzjonijiet ta' kreditu. Dawn l-assi għandhom jiġu riżervati mill-banek ċentrali nazzjonali skond linji direttivi li għandhom jiġu stabbiliti mill-Kunsill Regulatorju.

[...]

13. Skont l-Artikolu 33.1. ta' dawn l-istatuti, il-profitt nett li jifdal tal-BĊE wara t-trasferiment ta' ċertu ammont jitqassam lill-BĊN skont l-iskema kapitali tal-partecipazzjoni tiegħu. L-Artikolu 33.2. jipprevedi li f'każ ta' telf min-naħa tal-BĊE, l-iżbilanċ jista' jitpaċa mill-fond ta' riżerva ġenerali tal-BĊE u, jekk ikun meħtieġ, wara deċizzjoni meħuda mill-Kunsill Regulatorju, kontra l-introjtu monetarju tas-sena finanzjarja relevanti fi proporzjon u sal-ammonti allokat lill-banek ċentrali nazzjonali skont l-Artikolu 32.5.

14. L-Artikolu 35.3 tal-Istatut tas-SEBC u tal-BĊE jgħid:

“Il-BĊE ikun sugġett għall-kondizzjonijiet dwar ir-responsabbiltà li hemm provdut dwarhom fl-Artikolu 340 fit-Trattat dwar il-Funzjonament ta' l-Unjoni Ewropea. Il-banek ċentrali nazzjonali ikunu responsabbli skond il-liġijiet rispettivi tagħhom.”

3. Ir-Regolament Nru 3603/93

15. L-Artikolu 1(1)(b) tar-Regolament Nru 3603/93⁷ jiddefinixxi l-kunċett ta' “kull tip ieħor ta' faċilità ta' kreditu” li jinsab fl-Artikolu 123 TFUE bhala “kull finanzjament ta' l-obbligi tas-settur pubbliku vis-a-vis partijiet terzi”.

⁷ Ara l-prova fin-nota ta' qiegħ il-paġna 3.

4. *Id-Direttiva 2001/24*

16. Id-Direttiva Nru 2001/24/KE tal-Parlament Ewropew u tal-Kunsill tal-4 ta' April 2001 fuq ir-riorganizzazzjoni u l-istralċ ta' istituzzjonijiet ta' kreditu (iktar 'il quddiem, id-“Direttiva 2001/24”)⁸ li skont l-Artikolu 1(1) tagħha “għandha tapplika għall-istituzzjonijiet ta' kreditu u l-friegħi tagħhom mwaqqfa fl-Istati Membri tagħhom li ma jkunux dawk fejn jinsabu l-uffiċċji prinċipali, kif definiti fil-punti (1) u (3) ta' l-Artikolu 1 tad-Direttiva 2000/12/KE^[9], bla ħsara għall-kondizzjonijiet u eżenzjonijiet provduti fl-Artikolu 2(3) ta' dik id-Direttiva.”

17. Skont l-Artikolu 2 tad-Direttiva 2001/24, “awtoritajiet kompetenti” fis-sens ta' din id-direttiva jistgħu jkunu kemm awtoritajiet fis-sens tal-Artikolu 4(1) Nru 40 tar-Regolament Nru 575/2013¹⁰ kif ukoll awtoritajiet ta' riżoluzzjoni fis-sens tal-Artikolu 2(1)(18) tal-BRRD¹¹.

18. Skont l-Artikolu 33 tad-Direttiva 2001/24:

“Il-persuni kollha meħtieġa li jirċievu jew jagħtu informazzjoni konnessa mal-proċeduri ta' informazzjoni jew konsultazzjoni provduti fl-Artikoli 4, 5, 8, 9, 11 u 19 għandhom ikunu marbuta bis-segretezza professjonali skond ir-regoli u l-kondizzjonijiet ipprovduti fl-Artikolu 30 tad-Direttiva 2000/12/KE^[12], bl-eċċezzjoni ta' kull awtorità gudizzjarja li għalihom japplikaw dispożizzjonijiet nazzjonali eżistenti.”

19. Il-proċeduri previsti fl-Artikoli 4, 5, 8, 9, 11 u 19 jikkonċernaw l-informazzjoni u l-konsultazzjoni tal-awtoritajiet ta' Stati Membri oħra jew Stati terzi li fihom tinsab il-fergħa ta' istituzzjoni ta' kreditu li hija s-sugġett ta' miżura ta' riorganizzazzjoni jew ta' riżoluzzjoni fl-Istat Membru li fih jinsab l-uffiċċju rreġistrat tagħha.

5. *Id-Direttiva 2006/48 (BRRD)*

20. Id-Direttiva 2006/48/KE tal-Parlament Ewropew u tal-Kunsill tal-14 ta' Ġunju 2006 rigward il-bidu u l-eżerċizzju tan-negozju ta' l-istituzzjonijiet ta' kreditu (iktar 'il quddiem id-“Direttiva 2006/48”)¹³ tistabbilixxi skont l-Artikolu 1((1) tagħha “r-regoli li jikkonċernaw il-bidu u l-eżerċizzju tan-negozju ta' l-istituzzjonijiet ta' kreditu, u s-superviżjoni prudenti tagħhom.”

21. Għall-finijiet ta' din id-direttiva “awtoritajiet kompetenti” skont l-Artikolu 4(4) “tfisser l-awtoritajiet nazzjonali li huma awtorizzati bil-liġi jew b'regolament biex iwettqu superviżjoni fuq l-istituzzjonijiet ta' kreditu.”

⁸ ĠU Edizzjoni Speċjali bil-Malti: Kapitolu 6, Vol. 4, p. 15.

⁹ Għar-riferimenti għad-Direttiva 2000/12/KE, ara n-Nru 23 ta' dawn il-konkluzjonijiet.

¹⁰ Regolament (UE) Nru 575/2013 tal-Parlament Ewropew u tal-Kunsill tas-26 ta' Ġunju 2013 dwar ir-rekwiżiti prudenzjali għall-istituzzjonijiet ta' kreditu u d-ditti tal-investment u li jemenda r-Regolament (UE) Nru 646/2012 (ĠU 2014, L 176, p. 3, rettifikasi fil-ĠU 2013, L 208, p. 68, fil-ĠU 2013, L 321, p. 6 u fil-ĠU 2017, L 20, p. 2). Skontu, awtorità kompetenti tfisser “awtorità pubblika jew korp rikonoxxut ufficjalment mid-dritt nazzjonali, li jingħataw is-setgħa mid-dritt nazzjonali li jissorveljaw istituzzjonijiet bhala parti mis-sistema ta' superviżjoni li tkun operattiva fl-Istat Membru kkonċernat.”

¹¹ Direttiva 2014/59/UE tal-Parlament Ewropew u tal-Kunsill tal-15 ta' Mejju 2014 li tistabbilixxi qafas għall-irkupru u r-riżoluzzjoni ta' istituzzjonijiet ta' kreditu u ditti ta' investment u li temenda d-Direttiva tal-Kunsill 82/891/KE u d-Direttivi 2001/24/KE, 2002/47/KE, 2004/25/KE, 2005/56/KE, 2007/36/KE, 2011/35/KE, 2012/30/UE u 2013/36/UE, u r-Regolamenti (UE) Nru 1093/2010 u (UE) Nru 648/2012, tal-Parlament Ewropew u tal-Kunsill (ĠU 2014, L 173, p. 190).

¹² Direttiva 2000/12/KE tal-Parlament Ewropew u tal-Kunsill tal-20 ta' Marzu 2000 rigward il-bidu u l-eżerċizzju tan-negozju ta' l-istituzzjonijiet ta' kreditu (ĠU Edizzjoni Speċjali bil-Malti: Kapitolu 6 Vol. 3 p. 272), (iktar 'il quddiem id-“Direttiva 2000/12”). Għat-tifsira tar-riferimenti għad-Direttiva 2000/12 wara t-tħassir tagħha, ara immedjatament il-punt 23 ta' dawn il-konkluzjonijiet.

¹³ ĠU 2006, L 177, p. 1.

22. L-Artikolu 44 ta' din id-direttiva kien jipprevedi, bhala l-ewwel dispożizzjoni tat-taqsima “Skambju ta' informazzjoni u s-segretezza professjonali”, dan li ġej:

“(1) L-Istati Membri għandhom jistipulaw li l-persuni kollha li jaħdmu jew li kienu hađmu għall-awtoritajiet kompetenti, kif ukoll l-awdituri jew l-esperti li jaġixxu f'isem l-awtoritajiet kompetenti, għandhom ikunu marbuta bl-obbligu tas-segretezza professjonali.

L-ebda informazzjoni kunfidenzjali li huma jistgħu jirċievu fil-kors tad-doveri tagħhom ma tkun tista' tiġi żvelata lil ebda persuna jew awtorità, hlief f'forma ta' sommarju jew kollettiva, hekk li l-istituzzjonijiet individwali ma jistgħux ikunu identifikati, bla ħsara għal każi koperti bil-liġi kriminali.

Madankollu, meta istituzzjoni ta' kreditu tkun ġiet iddikjarata falluta jew tkun sfurazata għax-xoljiment, informazzjoni kunfidenzjali li ma tkunx tikkonċerna partijiet terzi involuti fi sforz biex isalvaw din l-istituzzjoni ta' kreditu tista' tkun żvelata fi proċedimenti ċivili jew kummerċjali.

(2) Il-paragrafu 1 m'għandux iwaqqaf lill-awtoritajiet kompetenti ta' l-Istati Membri varji mill-iskambju ta' l-informazzjoni skond din id-Direttiva u d-Direttivi l-oħra applikabbli għall-istituzzjonijiet ta' kreditu. Dik l-informazzjoni għandha tkun soġġetta għall-kundizzjonijiet tas-segretezza professjonali stipulati fil-paragrafu 1.”

23. L-Artikolu 158 tad-Direttiva 2006/48 kien jipprovdi:

“(1) Id-Direttiva 2000/12/KE kif emendata bid-Direttivi stabbiliti fl-Anness XIII, il-Parti A, hija b'hekk imħassra bla ħsara għall-obbligi ta' l-Istati Membri rigward il-limiti ta' żmien għat-traspożizzjoni ta' l-imsemmija Direttivi elenkati fl-Anness XIII, il-Parti B.

(2) Ir-referenzi għad-Direttivi imħassra għandhom jinftexmu bhala li qed isiru għal din id-Direttiva u għandhom jinqraw skond it-tabella ta' korrelazzjoni fl-Anness XIV.”

6. Id-Direttiva 2013/36 (DRK IV)

24. Id-Direttiva 2013/36/UE tal-Parlament Ewropew u tal-Kunsill tas-26 ta' Ġunju 2013 dwar l-aċċess għall-attività tal-istituzzjonijiet ta' kreditu u s-supervizjoni prudenzjali tal-istituzzjonijiet ta' kreditu u tad-ditti tal-investment, li temenda d-Direttiva 2002/87/KE u li tħassar id-Direttivi 2006/48/KE u 2006/49/KE (iktar 'il quddiem, id-“Direttiva 2013/36”)¹⁴ tirregola, skont l-Artikolu 1 tagħha, l-aċċess għall-attività ta' istituzzjonijiet ta' kreditu, kif ukoll is-setgħat superviżorji u l-istrumenti għas-supervizjoni ta' istituzzjonijiet ta' kreditu.

25. L-Artikolu 3(1) Nru 36 tad-Direttiva 2013/36 jirreferi għall-Artikolu 4(1) Nru 40 tar-Regolament 575/2013 għad-definizzjoni ta' “awtorità kompetenti”¹⁵.

26. L-Artikolu 4(7) tad-Direttiva 2013/36 jipprevedi:

“L-Istati Membri għandhom jiżguraw li l-funzjonijiet ta' supervizjoni skont din id-Direttiva u r-Regolament (UE) Nru 575/2013 u kwalunkwe funzjoni oħra tal-awtoritajiet kompetenti jkun

¹⁴ ĠU 2013, L 176, p. 338, rettifika fil-ĠU 2020, L 203, p. 95

¹⁵ Ara n-nota ta' qiegħ il-paġna 10 ta' dawn il-konkluzjonijiet.

separati u indipendenti mill-funzjonijiet relatati mar-riżoluzzjoni. L-Istati Membri għandhom jinfurmaw lill-Kummissjoni u lill-ABE dwarhom, filwaqt li jindikaw kwalunkwe separazzjoni tad-dmirijiet.”

27. L-Artikolu 53(1) ta’ din id-direttiva jinkludi dispożizzjoni dwar is-segretezza professjonali essenzjalment identika għall-Artikolu 44(1) tad-Direttiva 2006/48. Il-paragrafu 3 tiegħu huwa fformulat kif ġej:

“Il-paragrafu 1 m’għandux jipprevjeni lill-awtoritajiet kompetenti milli jippubblikaw l-eżitu tal-ittejtjar għal stress imwettaq skont l-[Artikolu] 100 ta’ din id-Direttiva jew l-[Artikolu] 32 tar-Regolament (UE) Nru 1093/2010 ^[16] jew milli jittrasmettu l-eżitu tal-ittejtjar għal stress lill-ABE għall-fini tal-pubblikazzjoni mill-ABE tar-riżultati tal-ittejtjar għal stress fl-Unjoni kollha.”

28. L-Artikolu 59(1) tad-Direttiva 2013/36 jistabbilixxi:

“Minkejja l-Artikoli 53(1) u l-Artikolu 54, l-Istati Membri jistgħu, bis-saħħa tad-dispożizzjonijiet stabbiliti bil-liġi nazzjonali, jawtorizzaw l-iżvelar ta’ ċerta informazzjoni lil dipartimenti oħra tal-amministrazzjonijiet tal-gvern ċentrali tagħhom li jkunu responsabbli għal-liġi dwar is-supervizjoni ta’ istituzzjonijiet, istituzzjonijiet finanzjarji u impriżi tal-assigurazzjoni u lill-ispetturi li jaġixxu f’isem dawk id-dipartimenti.

Madankollu, dan l-iżvelar jista’ jsir biss meta jkun meħtieġ u għal raġunijiet ta’ supervizjoni prudenzjali u prevenzjoni u riżoluzzjoni ta’ istituzzjonijiet li jkunu qegħdin ifallu. Mingħajr preġudizzju għall-paragrafu 2 ta’ dan l-Artikolu, il-persuni li jkollhom aċċess għall-informazzjoni għandhom ikunu soġġetti għal rekwiżiti ta’ segretezza professjonali tal-inqas ekwivalenti għal dawk imsemmija fl-Artikolu 53(1).

[...]”

29. Skont l-Artikolu 163 tagħha, id-Direttiva 2013/36 tħassar id-Direttivi 2006/48 u 2006/49 b’effett mill-1 ta’ Jannar 2014.

B. Id-dritt Sloven

1. Iż-ZBan-1

30. Iż-Zakon o bančništvu (il-Liġi dwar is-Sistema Bankarja, iktar ’il quddiem iż-“ZBan-1”) tipprevedi fl-Artikolu 253a tagħha li Banka Slovenje, bħala l-awtorità ta’ riżoluzzjoni, jista’ jordna l-iżvalutazzjoni jew it-tħassir ta’ obligazzjonijiet eliġibbli ta’ istituzzjoni ta’ kreditu f’diffikultà jekk dan ikun meħtieġ fl-interess pubbliku sabiex tiġi evitata l-insolvenza ta’ din l-istituzzjoni u b’hekk tiġi żgurata l-istabbiltà tas-sistema finanzjarja kollha kemm hi.

¹⁶ Ir-Regolament (UE) Nru 1093/2010 tal-Parlament Ewropew u tal-Kunsill tal-24 ta’ Novembru 2010 li jistabbilixxi Awtorità Superviżorja Ewropea (Awtorità Bankarja Ewropea) u li jemenda d-Deciżjoni Nru 716/2009/KE u jhassar id-Deciżjoni tal-Kummissjoni 2009/78/KE.

31. L-Artikolu 261a(5) taż-ZBan-1 jistabbilixxi l-hekk imsejjaħ prinċipju “l-ebda kreditur f’pożizzjoni aġar” (iktar ’il quddiem il-“prinċipju NCWO”), li skontu azzjonisti jew kredituri ma jistgħux jitqiegħdu f’pożizzjoni aġar permezz ta’ miżura skont l-Artikolu 253a taż-ZBan-1 milli kienu jkunu fil-każ tal-insolvenza tal-istituzzjoni kkonċernata.

32. Skont l-Artikolu 350a(1) taż-ZBan-1, l-azzjonisti u l-kredituri ta’ istituzzjoni ta’ kreditu jistgħu, taħt il-kundizzjonijiet tal-Artikolu 223a taż-ZBan-1, jitolbu kumpens għad-dannu li jkunu sofrew bħala riżultat ta’ miżura ta’ riżoluzzjoni jew ta’ riorganizzazzjoni ordnata minn Banka Slovenije. L-Artikolu 223a jipprevedi li Banka Slovenije għandu jiġi preżunt li aġixxa b’negligenza jekk, fiż-żmien tad-deċiżjoni, huwa jew il-persuni li l-azzjonijiet tagħhom jistgħu jiġu attribwiti lil Banka Slovenije abbażi ta’ fatti u ċirkustanzi li kienu magħrufa jew kellhom ikunu magħrufa lilhom, ma setgħux raġonevolment ikollhom għarfien tal-fatt li d-deċiżjoni kienet legali.

2. Iż-ZPSVIKOB

a) Regoli dwar kumpens għad-detenturi ta’ strumenti kapitali kkanċellati jew żvalutati

33. Iż-Zakon o postopku sodnega in izvensodnega varstva nekdanjih imetnikov kvalificiranih obveznosti bank (il-Liġi dwar il-Proċedura għall-Protezzjoni Legali Ġudizzjarja u Extragudizzjarja ta’ Ex Detenturi ta’ Dejn Bankarju Kkwalifikat, iktar ’il quddiem iż-“ZPSVIKOB”) tinkludi dispożizzjonijiet dwar l-infurzar ta’ talbiet għal kumpens li l-investituri f’istituzzjoni ta’ kreditu jistgħu jinvokaw skont l-Artikolu 350a (1) taż-ZBan-1 minhabba l-miżuri ta’ riorganizzazzjoni u riżoluzzjoni ordnati minn Banka Slovenije fl-2013 u l-2014.

34. Skont l-Artikolu 31 taż-ZPSVIKOB, tali talba għal kumpens tkun teżisti jekk Banka Slovenije ma jistax jipproduċi provi li l-miżura kienet neċessarja fl-interess pubbliku fis-sens tal-Artikolu 253a taż-ZBan-1, jew li l-prinċipju NCWO stabbilit fl-Artikolu 261a(5) taż-ZBan-1 ma ġiex osservat.

35. Barra minn hekk, l-Artikoli 4 sa 7 taż-ZPSVIKOB jipprevedu possibbiltà ta’ kumpens b’rata fissa esklużivament għal ċerti investituri zġħar ta’ istituzzjoni ta’ kreditu li l-istrumenti kapitali tagħhom ġew ikkanċellati jew żvalutati. Skont dawn id-dispożizzjonijiet, l-investituri li d-dhul gross annwali tagħhom ma jaqbiżx ċertu ammont¹⁷ jistgħu jitolbu kumpens fl-ammont ta’ 80 % tal-valur nominali tal-istrumenti kapitali tagħhom (massimu ta’ EUR 20 000) mingħajr ma jkollhom għalfejn jipproduċu prova li fil-każ tal-insolvenza tal-istituzzjoni finanzjarja kkonċernata huma jirċievu dan l-ammont. Kumpens fl-ammont tal-valur tal-insolvenza abbażi tal-Artikolu 350a moqri flimkien mal-Artikolu 261a taż-ZBan-1 huwa wkoll eskluż.

36. Fir-rigward tal-finanzjament taż-żewġ tipi ta’ kumpens, l-Artikolu 40 taż-ZPSVIKOB l-ewwel jipprovdi li Banka Slovenije għandu joħloq riżervi speċjali għal dan il-għan. Dawn huma pprovduti mill-profitt magħmul minn Banka Slovenije mill-1 ta’ Jannar 2019 (iddefinit bħala l-eċċess tad-dhul fuq l-ispejjeż), li normalment jiġi allokati 25 % għall-baġit tal-Istat Sloven skont l-Artikolu 50(1) taż-Zakon o Banki Slovenije (il-Liġi dwar il-Banka Slovenije, iktar ’il quddiem iż-“ZBS-1”) u 75 % jintużaw għall-ħolqien tar-riżervi ġenerali.

¹⁷ B’kolloxx EUR 18 278.16.

37. Skont iż-ZPSVIKOB, jekk l-ammont ta' hlasijiet ta' kumpens jaqbez l-ammont tar-riżervi speċjali maħluqa b'dan il-mod, ir-riżervi ġenerali ta' Banka Slovenije maħluqa sal-1 ta' Jannar 2019 jistgħu mbagħad jintużaw għall-finanzjament. Madankollu, minn dawn jistgħu jintmessu biss sa limitu ta' 50 %.

38. Sabiex tkopri kwalunkwe żbilanċ li jkun fadal, iż-ZPSVIKOB fl-aħħar tipprevedi l-possibbiltà li l-Istat Sloven jagħti self tranzitorju lil Banka Slovenije. Dan is-self imbagħad jithallas lura mill-profitti futuri ta' Banka Slovenije, li jfisser li, kuntrarjament għad-dispożizzjonijiet taż-ZBS-1, dawn ma jistgħux jintużaw biex jinholqu r-riżervi ġenerali sakemm jithallas lura kompletament.

b) Dispożizzjonijiet dwar il-pubblikazzjoni u l-aċċess għad-dokumenti

39. L-Artikoli 10 u 22 taż-ZPSVIKOB jeżigu li Banka Slovenije jippubblika ċerti dokumenti f'forma mqassra fuq is-sit internet tiegħu jew jipprovidi lil rikorrenti potenzjali f'tilwim ta' kumpens jew lill-avukati tagħhom b'aċċess għalihom fi spazju tad-data virtwali. Id-dokumenti jikkonsistu, b'mod partikolari, fl-eżitu tat-testijiet tal-istress imwettqa f'istituzzjoni finanzjarja taht riżoluzzjoni, rapporti dwar il-kwalità tal-assi ta' tali istituzzjoni (*Asset Quality Review*, iktar 'il quddiem ir-“Rapporti dwar l-AQR”) kif ukoll il-valutazzjoni tal-assi li jservu bħala l-bażi għad-deċiżjoni ta' riżoluzzjoni.

III. Il-fatti u l-kawża prinċipali

40. Fil-kawża prinċipali, l-Ustavno sodišče (il-Qorti Kostituzzjonali) hija adita bir-reviżjoni astratta tal-kostituzzjonalità ta' xi dispożizzjonijiet taż-ZPSVIKOB u taż-ZBan-1 fuq talba ta' Banka Slovenije.

41. Dawn l-atti jirregolaw il-kundizzjonijiet sostantivi u l-infurzar ġudizzjarju tat-talbiet ta' responsabbiltà u kumpens li jappartjenu lill-azzjonisti u l-kredituri ta' istituzzjonijiet finanzjarji li l-istrumenti kapitali tagħhom ġew żvalutati jew tħassru bħala parti mill-miżuri ordnati fl-2013 u l-2014 minn Banka Slovenije fil-kapaċità tiegħu bħala awtorità ta' riżoluzzjoni. Minn naħa, huwa previst kumpens jekk dawn il-miżuri jiksru l-prinċipju NCWO u, min-naħa l-oħra, kumpens b'rata fissa għal ċerti investituri żgħar. Skont iż-ZPSVIKOB, Banka Slovenije hija responsabbli għal dawn it-talbiet.

42. Il-liġi l-aħħar iċċitata tinkludi wkoll dispożizzjonijiet dwar il-pubblikazzjoni jew l-aċċess għad-dokumenti, b'mod partikolari t-testijiet tal-istress, ir-rapporti dwar l-AQR u l-valutazzjonijiet tal-assi u l-obbligazzjonijiet tal-istituzzjonijiet finanzjarji kkonċernati li huma intiżi sabiex jagħmluha aktar faċli li jiġi ppruvat li l-kundizzjonijiet għall-kumpens huma ssodisfatti.

43. Il-leġiżlatur adotta ż-ZPSVIKOB fi tmiem l-2019 bħala reazzjoni għal sentenza preċedenti mill-Qorti Kostituzzjonali. F'din is-sentenza, il-qorti qieset il-possibbiltajiet għal kumpens u r-rekwiziti proċedurali għall-infurzar tagħhom taht is-sitwazzjoni legali Slovena l-qadima bħala insuffiċjenti u għalhekk antikostituzzjonali.

44. Banka Slovenije jqis li r-regoli dwar l-obbligu tiegħu li jikkumpensa lid-detenturi ta' strumenti kapitali kkanċellati jew żvalutati, *inter alia*, imorru kontra l-projbizzjoni tal-finanzjament monetarju mill-Istat skont l-Artikolu 123 TFUE u kontra l-prinċipju tal-indipendenza finanzjarja

tal-banek ċentrali taħt l-Artikolu 130 TFUE. Kumpens għal azzjonisti jew kredituri ta' istituzzjoni finanzjarja inadempjenti li ġew espropriati jew li d-drittijiet għall-proprjetà tagħhom ġew ristretti fl-interess pubbliku huwa obbligu oġġettiv tal-Istat. Dan tal-aħħar ma jistax jiddelega r-risoluzzjoni tal-istituzzjonijiet finanzjarji inadempjenti, li inevitabbilment tinvolvi tali interventi, lil BĊN mingħajr finanzjament xieraq. Il-finanzjament tal-hlasijiet ta' kumpens previst miż-ZPSVIKOB iwassal għal tnaqqis fir-rizervi ġenerali ta' Banka Slovenije b'mod li jipperikola t-twertiq tal-kompiti tiegħu taħt id-dritt tal-Unjoni fil-qafas tas-SEBC.

45. Skont il-Gvern Sloven, ma hemm l-ebda ksur tal-Artikolu 123 TFUE, peress li l-kumpens jithallas primarjament mill-profitti ġġenerati minn Banka Slovenije, li parti minnhom normalment tiġi allokata għall-baġit tal-Istat xorta waħda. Barra minn hekk, il-livell minimu speċifikat ta' rizervi ġenerali, li ma jistax jiġi mnaqqas bl-obbligu għal kumpens, jikkostitwixxi salvagwardja suffiċjenti kontra theddida għall-indipendenza finanzjarja ta' Banka Slovenije. Jekk dan ma jintlaħaqx, l-Istat Sloven jista' jirrimedja s-sitwazzjoni permezz ta' self tranżitorju.

46. Fir-rigward tal-pubblikazzjoni jew id-disponibbiltà ta' ċerti dokumenti li tfasslu b'rabta mal-miżuri ta' risoluzzjoni jew servew bħala l-bażi tagħhom, Banka Slovenije jqis li dan jikser l-obbligi tas-sigriet professjonali stabbiliti fid-Direttivi 2006/48 u 2013/36. Barra minn hekk, l-għarfien tal-kontenut ta' dawn id-dokumenti ma huwiex meħtieġ għal azzjoni legali effettiva mill-azzjonisti u l-kredituri kkonċernati. Madankollu, mill-perspettiva tal-Gvern Sloven, id-dispożizzjonijiet rilevanti ta' dawn id-direttivi ma humiex applikabbli fil-kawża prinċipali la f'termini *ratione temporis* u lanqas *ratione materiae*.

IV. It-talba għal deċizzjoni preliminari u l-proċedura quddiem il-Qorti tal-Ġustizzja

47. F'dawn iċ-ċirkustanzi, l-Ustavno sodišče (il-Qorti Kostituzzjonali) iddeċidiet li tissospendi l-proċeduri quddiemha u li tagħmel id-domandi preliminari li ġejjin lill-Qorti tal-Ġustizzja skont l-Artikolu 267 TFUE:

“(a) L-Artikolu 123 TFUE u l-Artikolu 21 tal-Istatuti tas-SEBC u tal-BĊE għandhom jiġu interpretati fis-sens li jipprekludu lil BĊN li huwa membru tas-SEBC [i]għarrarb responsabbiltà li jhallas kumpens mir-rizorsi tiegħu stess lil detenturi precedenti ta' strumenti finanzjarji li kienu ġew imħassra permezz ta' deċizzjoni ta' dan il-bank ċentrali fl-eżerċizzju tas-setgħa legali tiegħu stess li jadotta miżuri straordinarji fl-interess pubbliku sabiex jipprevjeni theddid għall-istabbiltà tas-sistema finanzjarja, fil-każ li waqt proċeduri legali sussegwenti jirriżulta li, fil-kuntest tat-tħassir ta' strumenti finanzjarji, kien hemm nuqqas ta' osservanza tal-prinċipju li ebda detentur ta' strument finanzjarju ma għandu jitqiegħed f'pożizzjoni aġħar minn dik li kien ikun fiha li kieku l-miżura straordinarja ma kinitx ġiet adottata, fejn, f'dan il-kuntest, il-BĊN huwa responsabbli: (1) għad-dannu li seta' jipprevedi mill-fatti u miċ-ċirkustanzi kif kienu fil-mument tad-deċizzjoni tiegħu u li kien ħa inkunsiderazzjoni jew li kellu jieħu inkunsiderazzjoni, u (2) għad-dannu li jirriżulta mill-aġir ta' individwi li, fl-eżerċizzju ta' tali setgħat tal-bank ċentrali, aġixxew abbażi ta' struzzjonijiet tiegħu fejn, f'dan il-kuntest, fid-dawl tal-fatti u taċ-ċirkustanzi li kellhom għad-dispożizzjoni tagħhom jew li misshom kellhom għad-dispożizzjoni tagħhom fid-dawl tas-setgħat mogħtija, dawk l-individwi ma aġixxewx bid-diligenza ta' espert prudenti?

- (b) L-Artikolu 123 TFUE u l-Artikolu 21 tal-Istatut tas-SEBĊ u tal-BĊE għandhom jiġu interpretati fis-sens li jipprojbixxu lil BĊN, membru tas-SEBĊ, milli jhallas kumpens finanzjarju speċjali fuq fondi proprji lil parti mill-ex detenturi (skont il-kriterju tar-relazzjonijiet patrimonjali) minħabba l-annullamenti li huwa kien sugġett għalihom fl-eżerċizzju tal-kompetenza legali mogħtija lilu sabiex jadotta miżuri eċċezzjonali fl-interess generali sabiex jipprevjeni t-tpoġġija fil-perikolu tal-istabbiltà tas-sistema finanzjarja, peress li huwa mifhum li l-prinċipju ta' kumpens ma kienx suffiċjenti għal dan l-għan.
- (c) L-Artikolu 130 TFUE u l-Artikolu 7 tal-Istatuti tas-SEBĊ u tal-BĊE għandhom jiġu interpretati fis-sens li jipprekludu li bank ċentrali nazzjonali jiġi obligat iħallas kumpens għal dannu li jirriżulta mill-eżerċizzju tas-setgħat legali tiegħu f'ammonti li jistgħu jaffettwaw il-kapaċità tal-bank li jwettaq il-kompiti tiegħu b'mod effettiv? F'dan il-kuntest, sabiex jiġi stabbilit jekk inkisirx il-prinċipju ta' indipendenza finanzjarja tal-bank ċentrali nazzjonali, huma rilevanti l-kundizzjonijiet legal li taħthom tiġġarrab tali responsabbiltà?
- (d) L-Artikoli 53 sa 62 tad-Direttiva 2013/36/UE jew l-Artikoli 44 sa 52 tad-Direttiva 2006/48/KE li jiggarrantixxu l-kunfidenzjalità tal-informazzjoni kunfidenzjali miksuba jew iġġenerata fil-kuntest tas-superviżjoni prudenzjali tal-banek, għandhom jiġu interpretati fis-sens li dawn iż-żewġ direttivi jiggarrantixxu wkoll il-kunfidenzjalità tal-informazzjoni miksuba jew iġġenerata fil-kuntest tal-implimentazzjoni ta' miżuri ta' salvagwardja tal-banek sabiex tiġi żgurata l-istabbiltà tas-sistema finanzjarja, fejn it-treddid għas-solvenza u għal-likwidità tal-banek ma setax jiġi eliminat permezz ta' miżuri normali ta' superviżjoni prudenzjali u fejn tali miżuri kienu meqjusa bħala miżuri ta' riorganizzazzjoni fis-sens tad-Direttiva 2001/24/KE?
- (e) Fil-każ ta' risposta fl-affermattiv għad-domanda (d), l-Artikoli 53 sa 62 tad-Direttiva 2013/36 jew l-Artikoli 44 sa 52 tad-Direttiva 2006/48, li jikkoncernaw il-protezzjoni tal-informazzjoni kunfidenzjali miksuba jew iġġenerata fil-kuntest tas-superviżjoni prudenzjali tal-banek, għandhom jiġu interpretati fis-sens li, għall-finijiet tal-protezzjoni li huma jagħtu, id-Direttiva 2013/36, li hija d-direttiva sussegwenti, hija applikabbli anki fir-rigward tal-informazzjoni miksuba jew iġġenerata matul il-perijodu meta kienet tapplika d-Direttiva 2006/48, fejn tali informazzjoni għandha tiġi żvelata matul il-perijodu meta tapplika d-Direttiva 2013/36?
- (f) Fil-każ ta' risposta fl-affermattiv għad-domanda (d), l-ewwel subparagrafu tal-Artikolu 53(1) tad-Direttiva 2013/36 (jew l-ewwel subparagrafu tal-Artikolu 44(1) tad-Direttiva 2006/48, skont ir-risposta tad-domanda preċedenti) għandu jiġi interpretat fis-sens li l-informazzjoni għad-dispożizzjoni tal-bank ċentrali nazzjonali fil-kapaċità tiegħu bħala awtorità ta' sorveljanza li saret informazzjoni pubblika ċertu żmien wara li nholqot, jew l-informazzjoni li tista' tikkostitwixxi sigriet professjonali iżda li għandha ħames snin jew iktar u li, minħabba ż-żmien li għadda, bħala prinċipju hija meqjusa bħala informazzjoni storika li ma għadhiex kunfidenzjali, ma tibqax informazzjoni kunfidenzjali li għaliha japplika l-obbligu tas-sigriet professjonali? Fil-każ ta' informazzjoni storika li għandha ħames snin jew iktar, iż-żamma tal-kunfidenzjalità tiddependi fuq jekk il-kunfidenzjalità tistax tiġi ġġustifikata għal raġunijiet differenti minn dik tas-sitwazzjoni kummerċjali tal-banek li qeġdin taht sorveljanza jew dik ta' imprizi oħra?

- (g) Fil-każ ta' risposta fl-affermattiv għad-domanda (d), it-tielet subparagrafu tal-Artikolu 53(1) tad-Direttiva 2013/36 (jew it-tielet subparagrafu tal-Artikolu 44(1) tad-Direttiva 2006/48, skont ir-risposta għad-domanda (e)) għandu jiġi interpretat fis-sens li d-dokumenti kunfidenzjali li ma jikkonċernawx it-terzi involuti fit-tentattivi ta' salvataġġ ta' istituzzjoni ta' kreditu iżda li huma legalment rilevanti għall-finijiet tad-deċiżjoni tal-qorti fil-kuntest ta' azzjoni ġudizzjarja ċivili għal danni kontra l-awtorità ta' sorveljanza prudenzjali kompetenti għandhom jiġu żvelati awtomatikament, digà qabel il-bidu ta' proċeduri ġudizzjarji, mingħajr ma l-ewwel tkun stabbilita proċedura speċifika għad-determinazzjoni każ b'każ tan-natura ġustifikata tal-iżvelar ta' kull dokument individwali lil kull wieħed mid-destinatarji, u mingħajr ibbilanċjar tal-interessi kuntrarji f'kull każ individwali, u dan anki fil-każ ta' informazzjoni dwar istituzzjonijiet ta' kreditu li ma ġewx iddikjarati falluti jew li ma humiex fi stralc obbligatorju iżda li rċevew għajnuna mill-Istat fi proċedura li fiha tħassru strumenti finanzjarji miżmuma minn azzjonisti jew minn kredituri subordinati tal-istituzzjonijiet finanzjarji?
- (h) Fil-każ ta' risposta fl-affermattiv għad-domanda (d), it-tieni subparagrafu tal-Artikolu 53(1) tad-Direttiva 2013/36 (jew it-tieni subparagrafu tal-Artikolu 44(1) tad-Direttiva 2006/48, skont ir-risposta għad-domanda (e)) għandu jiġi interpretat fis-sens li jippermetti l-pubblikazzjoni fuq sit tal-internet, b'mod aċċessibbli għal kulhadd, ta' dokumenti kunfidenzjali jew estratti ta' dokumenti kunfidenzjali li ma jikkonċernawx lil terzi involuti fit-tentattivi ta' salvataġġ ta' istituzzjoni finanzjarja iżda li huma legalment rilevanti għall-finijiet tad-deċiżjoni tal-qorti f'azzjoni ġudizzjarja ċivili għal danni kontra l-awtorità ta' sorveljanza prudenzjali kompetenti, fil-każ li dawn id-dokumenti jkun fihom informazzjoni dwar istituzzjonijiet ta' kreditu li ma ġewx iddikjarati falluti jew li ma humiex fi stralc obbligatorju iżda li rċevew għajnuna mill-Istat fi proċedura li fiha tħassru l-istrumenti finanzjarji miżmuma minn azzjonisti jew minn kredituri subordinati tal-istituzzjonijiet finanzjarji, fejn tkun prevista l-oskurazzjoni tal-informazzjoni kunfidenzjali kollha qabel il-pubblikazzjoni tagħha fuq l-internet?"

48. Banka Slovenije, il-Gvern Sloven, il-BĊE u l-Kummissjoni Ewropea ssottomettew kummenti bil-miktub dwar dawn il-kwistjonijiet fil-proċeduri quddiem il-Qorti tal-Ġustizzja. Dawn il-partijiet interessati kienu wkoll irrappreżentati fis-seduta tat-18 ta' Jannar 2022.

V. L-analiżi ġuridika

49. Bl-ewwel u bit-tieni domanda tagħha, l-Ustavno sodišče (il-Qorti Kostituzzjonali) l-ewwel tixtieq issir taf jekk l-iskema ta' kumpens prevista miż-ZPSVIKOB u ž-ZBan-1 tiksirx il-projbizzjoni ta' finanzjament monetarju mill-Istat taħt l-Artikolu 123 TFUE. It-tielet domanda preliminari mbagħad tikkonċerna l-ammissibbiltà ta' din l-iskema fir-rigward tal-prinċipju ta' indipendenza tal-banek ċentrali stabbilit mill-Artikolu 130 TFUE u mill-Artikolu 7 tal-Istatuti tas-SEBC u tal-BĊE. Finalment, ir-raba' sat-tmien domanda preliminari huma intiżi li jiċċaraw jekk l-obbligu li jinsab fiż-ZPSVIKOB li jiġu ppubblikati ċerti dokumenti jew li jsiru aċċessibbli huwiex kompatibbli mad-Direttivi 2006/48 u 2013/36.

50. L-ewwel sat-tielet domanda għandhom jitqiesu li huma relatati f'termini sostantivi. Ir-raġuni għal dan hija li l-projbizzjoni tal-finanzjament monetarju mill-Istat hija marbuta mill-qrib mal-prinċipju ta' indipendenza tal-banek ċentrali u jappoġġjah b'diversi modi.

51. F'dawn iċ-ċirkustanzi, fl-ewwel parti ta' dawn il-konkluzjonijiet, ser jiġu eżaminati flimkien l-ewwel sat-tielet domanda preliminari (taħt l-ittra A.), bl-ewwel jiġi ttrattat il-prinċipju ta' indipendenza u mbagħad il-projbizzjoni ta' finanzjament monetarju mill-Istat. Fit-tieni parti, imbagħad nindirizza l-eżami tar-raba' sat-tmien domanda preliminari (taħt l-ittra B.).

A. L-ewwel sat-tielet domanda preliminari

1. Fuq il-ksur tal-prinċipju ta' indipendenza tas-SEBC stabbilit mill-Artikolu 130 TFUE (it-tielet domanda preliminari)

52. Bit-tielet domanda preliminari tagħha, li għandha tiġi eżaminata l-ewwel, l-Ustavno sodišče (il-Qorti Kostituzzjonali) essenzjalment tistaqsi jekk il-mekkanizmu ta' finanzjament għall-ħlasijiet ta' kumpens previst fl-Artikolu 40 taż-ZPSVIKOB jistax jikkomprometti l-indipendenza tal-banek ċentrali.

53. B'mod iktar speċifiku, l-Artikolu 40 taż-ZPSVIKOB jipprevedi li, l-ewwel, il-profitti kollha magħmula mill-1 ta' Jannar 2019 sad-deċiżjoni ġudizzjarja dwar il-ħlasijiet ta' kumpens għandhom jintużaw sabiex jinholqu r-riżervi speċjali. għaldaqstant, minn naħa, matul dan il-perijodu l-Istat Sloven jirrinunzja għas-sehem tiegħu tal-profitti (jiġifieri sa 25 %) previst fl-Artikolu 50 taż-ZBS-1, min-naħa l-oħra, il-profitt li jifdal ma jintużax sabiex jinholqu r-riżervi generali sa dan il-mument. It-tieni, sa 50 % tar-riżervi generali maħluqa qabel sal-1 ta' Jannar 2019 ser jintużaw ukoll sabiex jifinanzjaw il-ħlasijiet ta' kumpens jekk ir-riżervi speċjali maħluqa sad-deċiżjoni ġudizzjarja ma jkunux biżżejjed. It-tielet, kwalunkwe bilanċ li jifdal ser ikun iffinanzjat minn self tranzitorju mill-istat Sloven. Il-ħlas lura, min-naħa tiegħu, isir mill-profitti sussegwentement magħmula minn Banka Slovenije, li lanqas jistgħu jintużaw biex jinholqu r-riżervi generali sakemm is-self jiġi mħallas¹⁸.

54. Il-prinċipju ta' indipendenza, li huwa stabbilit fl-Artikolu 130 TFUE u mtenni fl-Artikolu 7 tal-Istatuti tas-SEBC u tal-BĊE, jipprojbixxi lill-BĊE, kif ukoll lill-BCN u lill-membri tal-korpi deċiżjonali tagħhom milli jitolbu jew jaċċettaw istruzzjonijiet, *inter alia*, mingħand gvernijiet tal-Istati Membri u espressament jipprojbixxi lil tali gvernijiet milli jippruvaw jinfluwenzaw il-membri tal-korpi deċiżjonali tal-BCN fil-qadi ta' dmirijethom.

55. Il-Qorti tal-Ġustizzja enfasizzat li l-protezzjoni tal-BĊE kontra l-influwenza esterna stabbilita fl-Artikolu 130 TFUE fl-implimentazzjoni tal-politika monetarja tiegħu hija żgurata, *inter alia*, mill-fatt li l-BĊE għandu r-riżorsi tiegħu u l-baġit tiegħu stess¹⁹. F'dan ir-rigward, l-orijini ta' din in-norma turi wkoll li l-indipendenza ma għandhiex dimensjoni funzjonali, istituzzjonali u personali biss, iżda wkoll dimensjoni finanzjarja²⁰.

56. Din ir-rabta hija ovvja: Jekk bank ċentrali jkun dipendenti fuq il-provvista ta' riżorsi finanzjarji minn gvern, ikun hemm ir-riskju inerenti li dan l-appoġġ iġib miegħu, b'mod esplicitu jew impliċitu, ċerti kundizzjonijiet fuq il-politika monetarja ta' dak il-bank ċentrali u b'hekk tiġi kompromessa l-indipendenza tiegħu²¹.

¹⁸ Ara f'dan ir-rigward il-punti 36 *et seq.* ta' dawn il-konkluzjonijiet.

¹⁹ Sentenza tal-10 ta' Lulju 2003, Il-Kummissjoni vs BĊE (C-11/00, EU:C:2003:395, punt 132).

²⁰ Ara r-Rapport dwar il-Kumitat Monetarju tat-23 ta' Lulju 1990 dwar l-unjoni ekonomika u monetarja wara t-tkomplija tal-ewwel fażi (Krägenau, Kumitat Ewropew Ekonomiku u Monetarju, Dok. 36, paragrafu 36), kif ukoll il-konkluzjonijiet tal-Avukat Ġenerali Jacobs fil-kawża Il-Kummissjoni vs BĊE (C-11/00, EU:C:2002:556, punt 154).

²¹ Ara *Cukierman*, Central Bank Finances and Independence – How Much Capital Should a CB Have?, Tel Aviv University, 2006, p. 3.

57. L-awturi tat-Trattati kellhom dan ir-riskju f'moħħhom. Għalhekk, fl-Artikolu 282(3) TFUE gie stipulat li l-BĊE jkollu l-baġit tiegħu stess. Dan ma huwiex ipprovdut minn fondi tal-Unjoni. Pjuttost, l-Artikoli 28 sa 33 tal-Istatuti tas-SEBC u tal-BĊE jinkludu dispożizzjonijiet dwar il-kapital proprju, ir-riżervi monetarji u l-profitti tal-BĊE, li jiżguraw li huwa stess jista' jiffinanzja l-kompiti tiegħu u għalhekk finanzjarjament la jiddependi mill-istituzzjonijiet tal-Unjoni u lanqas mill-gvernijiet tal-Istati Membri. Skont l-Artikolu 28.2 tal-Istatuti tas-SEBC u tal-BĊE, l-azzjonisti tagħhom ma humiex l-Istati Membri iżda l-BĊN. Il-BĊE jista' jżid il-kapital proprju mħallas mill-BĊN permezz ta' deċizzjoni tiegħu stess (ara l-Artikolu 28.1. tal-Istatuti). Anke fil-każ ta' telf, huwa ma jiddependix minn korpi pubbliċi oħra (ara b'mod partikolari l-Artikolu 33.2. tal-Istatuti).

58. L-indipendenza tal-BĊE u tal-BĊN ma hijiex għan fiha nnifisha, iżda hija maħsuba li tiżgura li jkunu jistgħu jwettqu l-kompiti tagħhom b'mod xieraq u effettiv u b'hekk jiżguraw il-funzjonament tajjeb tas-SEBC²².

59. Għalhekk, skont il-BĊE, l-Artikolu 130 TFUE jimplika li l-BĊN iridu jkunu f'pożizzjoni anki f'termini tar-riżorsi finanzjarji tagħhom, li jissodisfaw il-kompiti u l-obbligi assenjati lilhom mid-dritt tal-Unjoni fil-qafas tas-SEBC b'indipendenza sħiħa.

a) Il-ħtieġa li l-BĊN ikollu biżżejjed riżorsi finanzjarji sabiex jissodisfa ċerti obbligi taħt is-SEBC

60. F'dan il-kuntest, il-BĊE jenfasizza b'mod partikolari l-obbligu tal-BĊN, skont l-Artikolu 28.2. tal-Istatuti tas-SEBC u tal-BĊE li jikkontribwixxi għal żieda possibbli fil-kapital tal-BĊE. Il-qorti tar-rinviju tidher ukoll li tassumi li l-użu tal-profitti futuri kollha ta' Banka Slovenije u ta' 50 % tar-riżervi ġenerali tiegħu biex jiffinanzja l-ħlasijiet ta' kumpens jista' jwassal sabiex ma jibqax ikollu l-fondi meħtieġa sabiex jissodisfa dan l-obbligu.

61. Madankollu, fil-prattika, żieda fil-kapital titwettaq permezz ta' trasferiment bit-TARGET u ma tingabarx mill-fondi proprji attwali tal-BĊN²³. TARGET (li tfisser *Trans-European Automated Real-time Gross settlement Express Transfer System*) hija s-sistema ta' pprocessar ta' pagamenti mingħajr flus kontanti bejn il-banek ċentrali (u l-banek kummerċjali) tal-Eurosistema. Fi kliem sempliċi, din is-sistema hija bbażata fuq kontijiet li l-BĊN tal-Eurosistema jzommu fil-BĊE. Ma' kull trasferiment transkonfinali, il-bilanċ tal-kont tal-BĊN tal-Istat Membru kkonċernat mal-BĊE jiżdied jew jonqos – skont jekk bank kummerċjali ta' Stat Membru huwiex ir-riċevitur jew l-inizjatur ta' dan it-trasferiment. Madankollu, b'differenza fil-każ tal-banek kummerċjali, il-kontijiet tal-BĊN tal-Eurosistema ma għandhomx għalfejn jiġu bbilanċjati fl-aħħar tal-ġurnata tan-negożju. Fl-aħħar tal-ġurnata, pereżempju, BĊN jista' jkollu obbligazzjoni lejn il-BĊE.

62. Fil-każ ta' żieda fil-kapital, dan ifisser li anki jekk debitu diġà jintwera għal BĊN lill-BĊE fis-sistema TARGET, dan jiżdied biss bit-trasferiment korrispondenti għall-fini taż-żieda fil-kapital. Madankollu, il-BĊN fil-fatt ma għandux għalfejn jiġbor jew jibbilanċja dan l-ammont billi juża l-fondi tiegħu stess – pereżempju mill-profitti tiegħu. Konsegwentement, l-użu ta' profitt ta' BĊN għal skopijiet bħal dawk inkwistjoni fil-kawża prinċipali ma jaffettwax fil-prattika

²² Ara, f'dan is-sens, is-sentenza tal-10 ta' Lulju 2003, Il-Kummissjoni vs BĊE (C-11/00, EU:C:2003:395, punti 130 u 134), tas-16 ta' Ġunju 2015, Gauweiler *et* (C-62/14, EU:C:2015:400, punt 40), u tas-26 ta' Frar 2019, Rimševičs vs Il-Latvja (C-202/18 u C-238/18, EU:C:2019:139, punt 46).

²³ Ara, pereżempju, l-Artikolu 3 tad-Deċizzjoni tal-Bank Ċentrali Ewropew tat-13 ta' Diċembru 2010, dwar il-ħlas taż-żieda fil-kapital tal-Bank Ċentrali Ewropew mill-banek ċentrali nazzjonali ta' Stati Membri li l-munita tagħhom hija l-euro (BĊE/2010/27) (ĠU 2011, L 11, p. 54).

l-kapaċità tiegħu li jissodisfa l-obbligu tiegħu li jżid il-kapital tal-BĊE stabbilit fl-Artikolu 28.2. tal-Istatuti tas-SEBC u tal-BĊE²⁴. Fil-fatt, l-ammont meħtieġ għaż-żieda tal-kapital jirriżulta pjuttost permezz tal-ġenerazzjoni tal-flus.

63. Huwa minnu li l-obbligazzjoni TARGET li tista' tinholoq b'dawn iċ-ċirkustanzi tidher fin-naħa tal-obbligazzjonijiet tal-karta tal-bilanċ tal-BĊN rilevanti. Fl-istess hin, madankollu, żieda fil-valur hija rreġistrata fuq in-naħa tal-assi fl-ammont tal-partecipazzjoni tal-BĊN rilevanti fil-BĊE, li żdied bl-istess ammont²⁵. Għalhekk, hemm biss estensjoni tal-karta tal-bilanċ. Jekk il-BĊN ikkonċernat ikollu bilanċ TARGET, iż-żieda fil-kapital tirrappreżenta sempliċement skambju tal-assi (bilanċ TARGET għal partecipazzjoni fil-BĊE).

64. L-issodisfar tal-obbligi finanzjarji l-oħra tal-BĊN imsemmija mill-BĊE, jiġifieri l-obbligu taht l-Artikolu 30.4 tal-Istatuti tas-SEBC u tal-BĊE biex fuq talba iħallas iktar riżervi monetarji jew skont l-Artikolu 33.2 ipaċi t-telf tal-BĊE, jekk jiġi analizzat iktar mill-qrib, ma jiddependix mill-fatt li BĊN għandu biżżejjed fondi proprji.

65. Minn naħa, ma jistax jiġi dedott mid-deċiżjoni tar-rinviju li r-riżervi monetarji ta' Banka Slovenije setgħu jintużaw biex jiffinanzjaw il-ħlasijiet ta' kumpens²⁶. Waqt is-seduta, il-Gvern Sloven ikkonferma wkoll li dan ma huwiex il-każ.

66. Min-naħa l-oħra, hemm obbligu li jiġi assorbit it-telf b'mod knformi mal-Artikolu 33.2. skont l-Istatuti tas-SEBC u tal-BĊE b'massimu biss tal-ammont tad-dħul monetarju li għandu jitqassam²⁷. Id-dħul monetarju tal-BĊN kollha huwa rrappurtat fl-aħħar tas-sena skont l-Artikolu 32.1. tal-Istatut fl-ewwel stadju u mbagħad fit-tieni stadju jitqassam lill-BĊN skont rata ta' distribuzzjoni speċifika li tirrifletti l-partecipazzjoni tagħhom fil-BĊE (ara l-Artikolu 32.5. tal-Istatut). Sa fejn il-BĊE għamel telf, dan jitnaqqas minn qabel mid-dħul monetarju li jrid jitqassam skont l-Artikolu 32.5. moqri flimkien mal-Artikolu 33.2. tal-Istatut. Madankollu, ma hemm l-ebda obbligu ieħor għall-BĊN biex jassorbu t-telf – pereżempju mill-fondi tagħhom stess²⁸.

b) Htieġa ta' riżorsi finanzjarji suffiċjenti sabiex tinzamm il-kredibbiltà u l-fiduċja fis-SEBC

67. Fil-fehma tiegħi, il-punt deċiżiv fir-rigward tal-indipendenza tal-BĊN huwa pjuttost dan li ġej: Il-mekkaniżmu ta' finanzjament previst fl-Artikolu 40 taż-ZPSVIKOB ser iċaħħad lil Banka Slovenije mis-setgħat kollha ta' teħid ta' deċiżjonijiet rigward l-użu tal-fondi tiegħu għal diversi snin u għalhekk il-possibbiltà li jzomm riżervi fl-ammont li jidhirlu xieraq.

68. Minn naħa, dan ifisser li l-gvern sempliċement qiegħed jinvoka dritt ta' teħid ta' deċiżjonijiet li l-BĊN kien jeżerċita b'indipendenza sħiħa.

²⁴ Langer, f'Siekmann (editur), EWU-Kommentar, Vorbemerkungen zu Art. 28-33 der Satzung des ESZB und der EZB, paragrafu 9.

²⁵ Langer, f'Siekmann (editur), EWU-Kommentar, Vorbemerkungen zu Art. 28-33 der Satzung des ESZB und der EZB, paragrafu 10.

²⁶ Jidher ukoll impossibbli li Banka Slovenije jista' jiġi ordnat mill-mekkaniżmu ta' finanzjament taż-ZPSVIKOB ibiġh riżervi monetarji għal raġunijiet oħra għajr il-politika monetarja u għalhekk ma jkunx jista' jibqa' jissodisfa l-obbligi tiegħu taht l-Artikolu 30.4. Skont l-Artikolu 31 tal-Istatuti tas-SEBC u tal-BCE, tali tranżazzjonijiet għandhom jiġu approvati minn qabel mill-BCE.

²⁷ Fi kliem ieħor, dħul miċ-ċirkolazzjoni ta' muniti u d-dħul mill-interessi mill-operazzjonijiet ewlenin ta' rifinanzjament mal-banek kummerċjali.

²⁸ Siekmann, Die Einstandspflicht der Bundesrepublik Deutschland für die Deutsche Bundesbank und die Europäische Zentralbank, Institute for Monetary and Financial Stability Working Paper Series No. 120 (2017), S. 10; Langer, f': Siekmann (Hrsg.), EWU-Kommentar, Art. 3 der Satzung des ESZB und der EZB., paragrafu 9.

69. Min-naħa l-oħra, madankollu, hemm raġunijiet validi għaliex BĊN irid ikun jista' jiddeciedi bir-responsabbiltà tiegħu stess kemm għandu jzomm riżervi. Tabilhaqq, din id-deċiżjoni tirrifletti l-valutazzjoni tar-riskju tal-BĊN fir-rigward tal-operazzjonijiet tal-politika monetarja tiegħu.

70. Ir-riżervi ġenerali jirrapprezentaw riżervi għar-riskji finanzjarji inerenti f'dawn l-operazzjonijiet²⁹. Jekk bank ċentrali jqis li huwa meħtieġ li jinbigħu, pereżempju, titoli għal raġunijiet ta' politika monetarja, għall-irtirar tal-likwidità mis-suq, jagħmel dan, huwa jagħmel dan anki jekk jirriżulta f'telf. L-istess japplika għall-bejgħ ta' muniti barranin li jista' jkun meħtieġ sabiex tiġi rregolata r-rata tal-kambju iżda jista' jkun li jwassal għal telf f'sitwazzjoni ta' apprezzament tal-munita tiegħu stess. Fl-istess ħin, madankollu, f'każijiet bħal dawn BĊN jipprova joħloq riżervi oġġla b'mod proattiv sabiex jassorbi dan it-telf.

71. Livelli adegwati ta' riżervi li kapaċi jassorbu telf potenzjali minn operazzjonijiet tal-politika monetarja għalhekk jirriflettu li l-BĊN rilevanti ppreveda u kkontrolla l-impatt tal-azzjonijiet tiegħu.

72. Madankollu, l-Artikolu 40 taż-ZPSVIKOB jipprevjeni lil Banka Slovenije milli joħloq riżervi godda għal diversi snin u anki jipprevedi l-irtirar tar-riżervi sa livell ta' 50 %. Dan ifisser li hemm riskju li jekk iseħħ telf b'rabta mal-operazzjonijiet tal-politika monetarja, il-kapital proprju nett tiegħu jkun inqas mill-kapital tiegħu jew saħansitra negattiv.

73. Din is-sitwazzjoni hija problematika għal mill-inqas tliet raġunijiet.

74. L-ewwel, huwa ta' detriment għas-settur bankarju f'termini ta' mudell eżemplari ta' bank ċentrali, li min-naħa tiegħu jrid jikkonforma ma' rekwiżiti dwar il-kapital proprju dejjem iktar stretti.

75. It-tieni, lis-swieq jista' jagħtihom l-impresjoni li l-BĊN ikun iġġudika ħażin jew tilef il-kontroll tal-impatt tal-azzjonijiet tal-politika monetarja tiegħu. Fi kwalunkwe każ, Banka Slovenije jitlef il-kontroll ta' assorbiment adegwat ta' kwalunkwe telf minħabba d-dispożizzjoni tal-Artikolu 40 taż-ZPSVIKOB.

76. F'dawn iċ-ċirkustanzi, il-BĊE jenfasizza ġustament li r-rappurtar ta' kapital proprju baxx jew saħansitra negattiv fuq perijodu itwal ta' żmien jista' jagħmel ħsara lill-kredibbiltà u l-fiduċja fil-BĊN u għalhekk lis-SEBC kollha kemm hi. Madankollu, f'sistemi ta' muniti ta' kors legali moderni, jiġifieri f'sistemi monetarji li fihom il-munita ma hijiex marbuta mal-valur ta' ċerti komoditajiet bħad-deheb, il-fiduċja fl-abbiltà tal-banek ċentrali li jzommu l-istabbiltà tal-prezzijiet permezz tal-użu ta' miżuri ta' politika monetarja kkontrollati u effettivi hija essenzjali.

²⁹ Ara, fir-rigward tal-BĊE l-Artikolu 33.2. l-Istatuti tas-SEBC u tal-BĊE. Ara wkoll, f'dan ir-rigward, is-sentenza tas-16 ta' Ġunju 2015, Gauweiler *et al.* (C-62/14, EU:C:2015:400, punt 125).

77. Il-BĊE qiegħed speċifikament jindirizza r-rabta li tista' ssir bejn is-sitwazzjoni tal-kapital proprju dgħajjed ta' bank ċentrali u l-kapaċità tiegħu li jsegwi l-oġġettiv li jiżgura l-istabbiltà tal-prezzijiet b'mod effettiv u b'indipendenza sħiħa, jiġifieri billi jieħu inkunsiderazzjoni biss il-kunsiderazzjonijiet tal-politika monetarja³⁰.

78. Fil-fatt, jekk bank ċentrali jitqiegħed f'sitwazzjoni fejn ikollu kapital proprju baxx ħafna jew negattiv għal perijodu itwal ta' żmien, bħala riżultat ta' restrizzjoni legali fuq il-kapaċità tiegħu li johloq riżervi suffiċjenti, jista' jkun sfurzati jirrikorri għal operazzjonijiet ta' politika monetarja bl-iskop li jiġġenera dħul sabiex jikkontrobatti l-perċezzjoni ta' instabbiltà u tinzamm il-fiduċja fis-suq. Miżuri bħal dawn spiss ikollhom tendenzi inflazzjonarji³¹. Fi kliem ċar, żieda fl-inflazzjoni żżid il-ħtieġa tal-popolazzjoni għall-flus kontanti, li żżid ukoll id-dħul tal-bank ċentrali mill-ħruġ tagħhom. Madankollu, dan ovvjament imur kontra l-oġġettiv primarju li tinzamm l-istabbiltà tal-prezzijiet.

79. Huwa minnu li l-BĊN tal-Eurosistema għandhom margni ta' diskrezzjoni inqas fl-użu tal-istrumenti tal-politika monetarja tagħhom, peress li d-deċizzjonijiet ewlenin jittieħdu mill-BĊE. L-iktar tard, madankollu, jekk diversi Stati Membri kellhom jipperikolaw is-solidità finanzjarja tal-BĊN tagħhom permezz ta' dispożizzjonijiet legali bħal dawn, il-BĊE jista' jsib ruħu maqbud fil-kunflitt ta' għanijiet deskritti bejn l-iżgurar tal-istabbiltà tal-prezzijiet u ż-żieda tad-dħul għas-SEBĊ. Fi kwalunkwe każ, tista' tinholoq l-impressjoni li l-isfera tal-influenza tal-BĊE fil-politika monetarja hija ddeterminata jew ristretta minn dispożizzjonijiet nazzjonali bħall-Artikolu 40 taż-ZPSVIKOB. F'dan ir-rigward teżisti evidenza empirika li l-livell ta' fiduċja pubblika fil-kapaċità ta' bank ċentrali li jiżgura l-istabbiltà tal-prezzijiet huwa dipendenti ħafna fuq l-indipendenza perċepita tal-bank ċentrali³².

80. Inkella, l-alternattiva tkun li jitlob lill-gvern tal-Istat Membru kkonċernat għal miżuri ta' rikapitalizzazzjoni. Huwa ovvju li għajjnuna bħal din tista' tkun marbuta ma' kundizzjonijiet u għalhekk tista' tkun assoċjata mar-riskju ta' influwenza politika fuq il-politika monetarja³³.

81. It-tielet, fil-każ estrem, fondi proprji insuffiċjenti għal BĊN tal-Eurosistema jistgħu saħansitra jwasslu għal problema ta' likwidità. Meta mqabbla ma' banek ċentrali oħra, il-BĊN tal-Eurosistema għandhom il-karatteristika speċjali li l-kapaċità tagħhom li jiġġeneraw il-flus hija llimitata skont l-Artikolu 128(1) TFUE, peress li kull ħruġ ta' euro jeħtieġ l-approvazzjoni tal-BĊE. Huwa minnu li l-Artikolu 40 taż-ZPSVIKOB jipprovdi biss għall-użu tad-dħul żejjed, li jibqa' wara t-tnaqqis tal-ispejjeż kollha, għall-finanzjament ta' hłasijiet ta' kumpens. Madankollu, jekk id-dħul ikun inqas mill-ispejjeż għal perijodu itwal ta' żmien u r-riżervi li jifdal huma diġà użati, Banka Slovenije, pereżempju, ma jistax sempliċement jiġġenera l-flus biex ikopri l-ispejjeż operattivi u

³⁰ Peress li bank ċentrali normalment jista' jipproduci valuta legali huwa stess, il-kapital proprju negattiv ma jikkorrispondix għal falliment. Il-kwistjoni dwar jekk il-banek ċentrali generalment jeħtiġux kapital proprju hija għalhekk kontroversjali, ara *Adler/Castro/Tovat/Kramer*, Does Central Bank Capital Matter for Monetary Policy?, IMF Working Paper, Issue 60 (2012), p. 3; *Siekmann*, Die Einstandspflicht der Bundesrepublik Deutschland für die Deutsche Bundesbank und die Europäische Zentralbank, Institute for Monetary and Financial Stability Working Paper Series No. 120 (2017), p. 34). Madankollu, il-BĊN tal-Eurosistema għandhom din is-setgħa biss sa ċertu punt, ara f'dan ir-rigward il-punt 81 ta' dawn il-konkluzjonijiet.

³¹ Ara *Bindseil/Manzanares/Weller*, The Role of Central Bank Capital Revisited, ECB Working Paper Series No. 392, September 2004, p. 27; *Cukiermann*, Central Bank Finances and Independence – How Much Capital Should a CB Have?, Tel Aviv University, 2006, p. 7; *Johnson/Zelmer*, Implications of New Accounting Standards for the Bank of Canada's Balance Sheet, Bank of Canada Discussion Paper 2007-2, p. 16.

³² *Bindseil/Manzanares/Weller*, The Role of Central Bank Capital Revisited, ECB Working Paper Series No. 392, Settembru 2004, p. 24.

³³ Ara f'dan ir-rigward ukoll *Cukiermann*, Central Bank Finances and Independence – How Much Capital Should a CB Have?, Tel Aviv University, 2006, p. 3.

amministrattivi tiegħu minhabba l-Artikolu 128(1) TFUE. Jekk il-BĊE jintervjeni f'każ bħal dan jew japprova l-generazzjoni tal-flus addizzjonali għal dan il-għan, dan imbagħad ikun problematiku mil-lat ta' reputazzjoni.

82. Dispożizzjoni bħall-Artikolu 40 taż-ZPSVIKOB għalhekk x'aktarx li tippreġudika l-indipendenza u għalhekk il-funzjonalità tal-BĊN.

c) Konkluzjoni

83. L-Artikolu 130 TFUE u l-Artikolu 7 tal-Istatuti tas-SEBC u tal-BĊE għandhom għalhekk jiġu interpretati bħala li jipprekludu regola nazzjonali dwar l-użu tal-profitti ta' BĊN li, għal diversi snin, ippreveniet kompletament lill-BĊN milli jsostni r-riżervi ġenerali tiegħu u li skontha r-riżervi eżistenti ta' dan il-BĊN jistgħu jintużaw ukoll sa ċertu ammont biex jiffinanzjaw kompiti pubbliċi. Tali regola ġgħorr ir-riskju li, fil-każ ta' telf b'rabta mal-operazzjonijiet tal-politika monetarja, il-kapital proprju nett ta' dan il-BĊN ikun inqas mill-ammont tal-kapital tiegħu għal perijodu twil ta' żmien jew saħansitra jkun negattiv.

2. Fuq il-projbizzjoni tal-finanzjament monetarju mill-Istat skont l-Artikolu 123 TFUE (l-ewwel u t-tieni domanda)

84. Fid-dawl tas-sottomissjonijiet iktar 'il fuq, issa jrid jiġi eżaminat jekk l-obbligu ta' Banka Slovenije li jikkompensa lill-investituri ta' banek riżolti jew li ġew sovranament irristrutturati mir-riżorsi tiegħu stess jikkostitwixx ukoll ksur tal-projbizzjoni tal-finanzjament monetarju mill-Istat.

85. L-Artikolu 123 TFUE jipprojbixxi “[f]aċilitajiet ta' overdraft jew ta' xi tip ieħor ta' faċilità ta' kreditu” mal-BĊE jew il-BĊN għall-gvernijiet ċentrali, reġjonali jew awtoritajiet lokali jew pubbliċi oħra, jew korpi oħra regolati bid-dritt pubbliku, jew impriżi pubbliċi ta' Stati Membri. L-Artikolu 1(1)(b)(ii) tar-Regolament Nru 3603/93 jiddefinixxi t-terminu “kull tip ieħor ta' faċilità ta' kreditu” bħala “kull finanzjament ta' l-obbligi tas-settur pubbliku vis-a-vis partijiet terzi”.

86. Fid-dawl ta' din id-definizzjoni ta' finanzjament monetarju mill-Istat, l-ewwel haġa li għandha tiġi eżaminata hija jekk il-kumpens li Banka Slovenije jista' jkollu jhallas lill-azzjonisti u lill-kredituri ta' istituzzjoni finanzjarja inadempjenti skont iż-ZBan-1 u ż-ZPSVIKOB huwiex “l-obbligi tas-settur pubbliku vis-a-vis partijiet terzi” (ara l-punt (a)).

87. It-tieni, fid-dawl tal-fatt li l-finanzjament huwa pprovdut permezz ta' profitti minn Banka Slovenije, li xi wħud minnhom normalment imorru għall-baġit tal-Istat xorta waħda, għandu jiġi eżaminat jekk dan jikkostitwixxix “finanzjament” ipprojbit minn BĊN fis-sens tal-Artikolu 1(1) ittra b, ii) tar-Regolament Nru 3603/93 (ara l-punt (b)).

a) Fuq il-kuncett tal-“obbligi tas-settur pubbliku vis-a-vis partijiet terzi”

88. Iż-ZBan-1 u ż-ZPSVIKOB jipprovdu żewġ tipi ta' hłasijiet ta' kumpens: l-ewwel, il-kumpens ta' investituri f'bank fl-ammont tal-valur tal-insolvenza tal-istrumenti kapitali tagħhom jekk sussegwentement jirriżulta li l-prinċipju NCWO ma ġiex osservat fl-iżvalutazzjoni jew il-kancellazzjoni tagħhom minhabba nuqqas ta' diliġenza dovuta min-naħa ta' Banka Slovenije

(l-ewwel domanda)³⁴. Nota: Skont dan il-prinċipju, l-ebda investitur ma jista' jitqiegħed f'pożizzjoni aġar bħala riżultat ta' intervent mill-Istat li jikkostitwixxi riżoluzzjoni milli kien ikun kieku twettqu proċedimenti normali ta' insolvenza. Fi kliem ieħor, l-investituri rikorrenti fil-kawża ta' kumpens bħalissa pendenti quddiem il-qradi Sloveni qegħdin isostnu li kieku l-banek likwidati f'leww, kienu jirċievu aktar minn dak li rċevew matul ir-riżoluzzjoni jew ir-riorganizzazzjoni minn Banka Slovenije.

89. It-tieni, hemm kumpens b'rata fissa għall-investituri bi dħul iktar baxx, li jammonta għal 80 % tal-valur nominali tal-istrumenti kapitali b'ammont massimu ta' kumpens ta' EUR 20 000, irrISPETTIVAMENT minn jekk dan il-valur setax jintlaħaq fl-insolvenza jew le (it-tieni domanda)³⁵.

90. Fir-rigward tal-kwistjoni dwar jekk dawn l-obbligi ta' hlas jikkostitwixxux "obbligi tas-settur pubbliku vis-a-vis partijiet terzi" fis-sens tal-Artikolu 1(1)(b)(ii) tar-Regolament Nru 3603/93, il-partijiet kollha fil-proċeduri, anki jekk b'riżultati differenti, kienu tal-fehma li l-fattur deċiżiv kien jekk kinitx kwistjoni ta' responsabbiltà bbażata fuq htija jew indipendenti mill-htija. Sa fejn ir-responsabbiltà hija marbuta ma' htija min-naħa ta' Banka Slovenije, id-djun li jirriżultaw huma obbligazzjonijiet "propriji" ta' Banka Slovenije u mhux "obbligi tas-settur pubbliku vis-a-vis partijiet terzi".

91. Skont il-Gvern Sloven, ir-responsabbiltà għal ksur ta' obbligu minn BĊN hija rregolata mill-Artikolu 35.3. tal-Istatuti tas-SEBC u tal-BĊE esklużivament skont id-dritt nazzjonali rispettiv. Barra minn hekk, fir-rigward tal-BĊE, din id-dispożizzjoni u l-Artikolu 340(3) TFUE jkunu jipprevedu wkoll li l-BĊE huwa responsabbli lejn terzi għad-danni kkawżati minnu jew mill-impjegati tiegħu fil-qadi ta' dmirijiethom.

92. Mill-perspettiva tal-Kummissjoni, dan japplika wkoll jekk ir-responsabbiltà bbażata fuq il-htija tiġi skattata fl-issodisfar tal-kompiti pubbliċi nazzjonali, peress li BĊN "jinvolvu [jinvolvi] responsabbiltà u l-obbligi" propriji fl-eżerċizzju ta' tali funzjonijiet skont l-Artikolu 14.4. tal-Istatuti tas-SEBC u tal-BĊE.

93. Banka Slovenije u l-BĊE ma opponewx b'mod esplicitu dan l-argument. Madankollu, huma kienu tal-fehma li l-obbligi ta' hlas inkwistjoni fi kwalunkwe każ ma humiex kwistjoni ta' responsabbiltà bbażata fuq htija, iżda ta' responsabbiltà oġġettiva.

94. F'dak li għandu x'jaqsam ma' kumpens b'rata fissa, dan jidher li huwa inkontestabbli. Fl-istess hin, madankollu, ma huwiex ikkontestat ukoll li l-obbligu ta' hlas ta' kumpens skont il-prinċipju NCWO *de lege lata* huwa marbut ma' nuqqas ta' diliġenza dovuta min-naħa ta' Banka Slovenije u għalhekk ma' element ta' htija. Madankollu, Banka Slovenije u l-BĊE essenzjalment jargumentaw li l-obbligu ta' hlas ta' kumpens skont il-prinċipju NCWO jirriżulta direttament mid-dritt fundamentali għall-proprjetà taħt l-Artikolu 17(1) tal-Karta u għalhekk anki *de lege feranda* ma għandux isir dipendenti fuq element ta' htija. Konsegwentement, dan huwa fi kwalunkwe każ "obbligu tas-settur pubbliku vis-a-vis partijiet terzi" fis-sens tal-Artikolu 1(1)(b), ii) tar-Regolament Nru 3603/93.

³⁴ Ara dwar ir-rekwiżiti ta' din ir-responsabbiltà l-punti 31, 32 u 34 ta' dawn il-konkluzjonijiet.

³⁵ Ara, f'dan ir-rigward, il-punt 35 ta' dawn il-konkluzjonijiet.

1) *Irrelevanza tan-natura tar-responsabbiltà li hija l-bażi tal-ħtija*

95. Madankollu, kif ser nispjega iktar 'il quddiem, ma huwiex determinanti għall-kwistjoni tal-ksur tal-Artikolu 123 TFUE jekk l-obbligu ta' hlas tal-BĊN huwiex dovut għall-ksur tal-obbligu tiegħu stess jew le.

96. Pjuttost, il-klassifikazzjoni bħala obbligu “proprju” tal-BĊN jew bħala “obbligu tas-settur pubbliku” fis-sens tal-Artikolu 1(1)(b), ii) tar-Regolament Nru 3603/93 tista' tiddependi biss fuq jekk ir-responsabbiltà li jwettaq *il-kompiti ta' BĊN fil-qafas tas-SEBĊ* jew li jwettaq *kompiti pubbliċi oħra* fis-sens tal-Artikolu 14.4. l-Istatuti tas-SEBĊ u tal-BĊE³⁶.

97. Inkella, Stat Membru jista' jevadi l-obbligi finanzjarji tiegħu billi jiddelega lill-BĊN tiegħu kompiti li huma meħtieġa b'mod urġenti fl-interess pubbliku iżda li huma partikolarment intrużivi u għaljin³⁷. Dan japplika b'mod partikolari għal kompiti li huma assoċjati ma' riskji ta' responsabbiltà, u b'mod partikolari jekk ir-responsabbiltà tiġi skattata minn nuqqas ta' diligenza dovuta jew saħansitra mill-indipendenza mill-ħtija.

98. Jekk tali kompiti jiġu ddelegati lil xi korp pubbliku ieħor, ir-riżultat ikun li l-Istat iħallas għal kwalunkwe ħsara kkawzata; fil-każ ta' delega lil BĊN, madankollu, l-obbligi li jirriżultaw jibqgħu newtrali, bħala prinċipju, għat-teżor minħabba s-separazzjoni stretta bejn il-baġit tal-Istat u l-baġit tal-bank ċentrali³⁸. Kif ġie spjegat iktar 'il fuq, il-baġits separati huma element essenzjali biex tiġi żgurata l-indipendenza tal-banek ċentrali³⁹. Għalhekk, piż fuq il-baġit tal-bank ċentrali ma jistax jiġi ekwiparat ma' piż fuq it-teżor.

99. Madankollu, piż bħal dan fuq il-BĊN proprju ma huwiex kompatibbli mat-tifsira u l-għan tal-Artikolu 123 TFUE. Dan huwa maħsub biex jipprevjeni kwalunkwe appoġġ finanzjarju mis-SEBĊ għall-benefiċċju tal-Istati Membri⁴⁰. Id-delega ta' kompiti pubbliċi oħra lil BĊN mingħajr finanzjament korrispondenti għandu għalhekk, bħala prinċipju, jitqies bħala appoġġ finanzjarju tal-Istat Membru kkonċernat jekk dawn il-kompiti tipikament jinvolvu spejjeż li, bħala riżultat tad-delega, issa jithallsu mill-BĊN minflok mill-Istat Membru.

100. Ma jirriżulta xejn ieħor mill-Artikolu 14.4. l-Istatuti tas-SEBĊ u tal-BĊE, li skonthom il-BĊN jeżerċitaw kompiti nazzjonali “jinvolvu responsabbiltà u l-obbligi” tagħhom stess. Din id-dipożizzjoni ma tagħmel l-ebda dikjarazzjoni dwar min finanzjarjament għandu jħallas għal attività, iżda jispeċifika biss min hu responsabbli għaliha. Għaldaqstant, l-Artikolu 14.4., barra minn hekk, jistqarr espressament li l-kompiti li BĊN iwettaq fir-responsabbiltà u l-obbligu tiegħu stess “m'għandhomx jitqiesu bħala parti mill-funzjonijiet tas-SEBĊ”.

³⁶ Il-prattika attwali tal-BĊE tmur ukoll f'din id-direzzjoni, ara Convergence Report June 2016, p. 30; Convergence Report June 2020, p. 31; kif ukoll ir-Rapport CON/2015/22, paragrafi 2.3.1. *et seq.*

³⁷ Wiehed irid jimmaġina biss il-każ, ċertament improbabli, li Stat Membru jafda l-BĊN tiegħu bil-bini u l-operat ta' faċilitajiet infrastrutturali bħal toroq, ferroviji jew ajruporti.

³⁸ Huwa minnu li f'dan il-każ l-Istat Sloven temporanjament irrinunza għas-sehem tiegħu mill-profitti ta' Banka Slovenije u għalhekk mill-fondi tal-baġit; madankollu, dan huwa komponent wiehed biss tal-mekkanizmu ta' finanzjament Ara f'dan ir-rigward, il-punti 122 ta' dawn il-konkluzjonijiet.

³⁹ Ara b'mod partikolari l-punti 55 sa 57 ta' dawn il-konkluzjonijiet.

⁴⁰ Sentenza tas-27 ta' Novembru 2012, Pringle (C-370/12, EU:C:2012:756, punt 132), tas-16 ta' Ġunju 2015, Gauweiler *et al* (C-62/14, EU:C:2015:400, punt 95), u tal-11 ta' Diċembru 2018, Weiss *et al* (C-493/17, EU:C:2018:1000, punt 103).

2) *Il-finanzjament tar-riżoluzzjoni bħala kompitu pubbliku ieħor fis-sens tal-Artikolu 14.4. l-Istatuti tas-SEBC u tal-BCE*

101. Ir-riorganizzazzjoni sovrana u r-riżoluzzjoni ordnata tal-banek ma humiex kompitu ta' BĊN fil-qafas tas-SEBC, iżda kompitu pubbliku differenti⁴¹. Il-kompiti tas-SEBC huma finalment stabbiliti fl-Artikolu 127 TFUE u jikkonsistu essenzjalment fl-implimentazzjoni tal-politika monetarja tal-Unjoni⁴².

102. Il-miżuri ta' riżoluzzjoni u riorganizzazzjoni ordnati minn Banka Slovenije fl-2013 u l-2014 kienu saħansitra għadhom jitqiesu bħala kompiti purament nazzjonali f'dak iż-żmien, peress li twettqu qabel l-armonizzazzjoni tad-dipożizzjonijiet dwar ir-riżoluzzjoni ta' banek fil-livell tal-Unjoni permezz tar-Regolament SRM u r-Regolament BRRD.

103. Iżda anki wara l-istabbiliment tal-unjoni bankarja, ir-riżoluzzjoni bankarja ma tkunx ikklassifikata bħala kompitu tas-SEBC. Skont l-Artikolu 127(5) TFUE, is-SEBC tikkontribwixxi wkoll għall-implimentazzjoni bla xkiel tal-miżuri meħuda mill-awtoritajiet kompetenti fil-qasam tal-istabbiltà finanzjarja.

104. Madankollu, ma jistax jiġi konkluż minn dan li r-riżoluzzjoni bankarja hija kompitu tas-SEBC. Dan jirriżulta mill-formulazzjoni fl-Artikolu 127(5) TFUE, li skontu s-SEBC tappoġġja "l-awtoritajiet kompetenti" fl-implimentazzjoni ta' dawn il-miżuri u hija nnifisha ma hijiex responsabbli għal dawn il-miżuri. L-Artikolu 3(3) BRRD jippermetti lill-Istati Membri jinnominaw lill-BĊN tagħhom bħala l-awtorità ta' riżoluzzjoni taħt is-sitwazzjoni legali attwali⁴³. Madankollu, din id-dispożizzjoni tiċċara li s-setgħat tal-amministrazzjoni pubblika huma ddelegati lill-BĊN f'dan il-każ.

105. Għaldaqstant, id-dispożizzjonijiet fl-Artikolu 127(5) TFUE u l-Artikolu 3(3) BRRD juru biss li d-delega ta' dawn il-kompiti lil BĊN ma hijiex fundamentalment inkompatibbli mal-għanijiet u l-kompiti tas-SEBC (ara t-tieni sentenza tal-Artikolu 14.4. tal-Istatuti tas-SEBC u tal-BCE). Madankollu, id-delega tal-kompitu tar-riżoluzzjoni bankarja lil BĊN ma ssirx kompitu tas-SEBC. Incidentalment, fil-livell tal-Unjoni, ma huwiex il-BCE li huwa responsabbli għar-riżoluzzjoni bankarja, iżda aġenzija maħluqa speċifikament għal dan il-għan, il-Bord Uniku ta' Riżoluzzjoni *Single Resolution Board* akronimu (SRB)⁴⁴.

106. Konsegwentement, fl-2013 u fl-2014 Banka Slovenije, bħala awtorità ta' riżoluzzjoni, wettaq kompitu pubbliku differenti fis-sens tal-Artikolu 14.4. l-Istatuti tas-SEBC u tal-BCE. Dan ma huwiex kompitu tas-SEBC u għalhekk għandu essenzjalment jiġi ffinanzjat mill-Istati Membri.

⁴¹ Ir-riżoluzzjoni ordnata jew ir-riorganizzazzjoni sovrana tal-banek huwa fl-interess pubbliku, peress li l-insolvenzi tal-banek jista' jkollhom effetti serji kemm fuq is-sistema finanzjarja kif ukoll fuq l-ekonomija reali minhabba l-funzjonijiet sistemici tal-banek u għalhekk għandhom jiġu evitati jekk possibbli, ara, pereżempju, il-premessi 1 u 2 tal-BRRD, kif ukoll il-konkluzjonijiet tiegħi fil-kawza *Banco de Portugal et* (C-504/19, EU:C:2020:943, punt 1).

⁴² Ara s-sentenza tas-27 ta' Novembru 2012, *Pringle* (C-370/12, EU:C:2012:756, punt 94).

⁴³ Fi 15-il Stat Membru, il-BĊN rispettiv (ukoll) bhalissa jwettaq il-kompiti tal-awtorità nazzjonali ta' riżoluzzjoni, ara <https://www.eba.europa.eu/about-us/organisation/resolution-committee/resolution-authorities>.

⁴⁴ Lanqas is-supervizzjoni bankarja wara l-istabbiliment tal-unjoni bankarja ma għandha titqies bħala kompitu tas-SEBC, għalkemm il-BCE jwettaq dan il-kompitu parzjalment fi hdan il-mekkanizmu supervizorju uniformi. Il-kompiti supervizorji għandhom ikunu strettament separati mill-kompiti tal-politika monetarja, ara, pereżempju, il-premessi 65 u 66 tar-Regolament tal-Kunsill (UE) Nru 1024/2013 tal-15 ta' Ottubru 2013 li jikkonferixxi kompiti speċifiċi lill-Bank Ċentrali Ewropew fir-rigward ta' politiki relatati mas-supervizzjoni prudenzjali ta' istituzzjonijiet ta' kreditu (ĠU L 287, p. 63). Is-supervizzjoni bankarja u r-riżoluzzjoni bankarja għandhom ukoll ikunu strettament separati minn xulxin, ara l-Artikolu 3(3) BRRD.

107. Ir-rekwiżit ta' finanzjament suffiċjenti huwa partikolarment importanti peress li r-riorganizzazzjoni jew ir-riżoluzzjoni ta' bank inevitabilment jinvolvu interferenza estensiva fid-drittijiet għall-proprjetà tal-azzjonisti u l-kredituri tiegħu. Id-dritt Sloven l-antik għamel ukoll l-iżvalutazzjoni u l-konverżjoni ta' strumenti kapitali rilevanti prerekwiżit għal miżura ta' riorganizzazzjoni bl-użu ta' fondi pubbliċi⁴⁵.

108. Fl-istess hin, issa l-liġi tal-2019 minn naħa tipprovdi għal obbligu ta' kumpens b'rata fissa lil ċerti investituri skont l-Artikoli 4 sa 7 taż-ZPSVIKOB. Min-naħa l-oħra, skont iż-ZBan-1 u ż-ZPSVIKOB Banka Slovenije huwa responsabbli għal ksur tal-prinċipju NCWO, li skontu nuqqas ta' diligenza dovuta skont l-Artikolu 223a taż-ZBan-1 huwa biżżejjed għall-iskattar ta' din ir-responsabbiltà. Skont din id-dispożizzjoni, dan huwa l-każ jekk id-dannu (f'dan il-każ il-ksur tal-prinċipju NCWO) ikun ir-riżultat ta' nuqqas li jitqiesu fatti u ċirkustanzi li Banka Slovenije kellu għad-dispożizzjoni tiegħu jew li seta' jiddisponi minnhom meta ħa d-deċiżjoni tiegħu.

109. Madankollu, nuqqas ta' diligenza dovuta ddefinit b'dan il-mod jista' jseħħ relattivament malajr jekk jiġi kkonstatat ksur tal-prinċipju NCWO.

110. Il-portata tal-iżvalutazzjoni u l-konverżjoni meħtieġa tal-istrumenti kapitali huwa ddeterminat qabel id-deċiżjoni li jiġi riżolt bank abbażi ta' valutazzjoni tal-assi u l-obbligazzjonijiet tiegħu. Din il-valutazzjoni tipprova wkoll tiddetermina x'inhuwa l-valur tal-assi u l-obbligazzjonijiet f'xenarju ta' insolvenza. Fil-biċċa l-kbira tal-każijiet, madankollu, din l-evalwazzjoni trid titwettaq taħt pressjoni ta' żmien estremament għolja, ġeneralment ikun hemm tmiem il-ġimgħa biss disponibbli għar-riżoluzzjoni nnifisha, u limitata għall-assi u l-obbligazzjonijiet l-aktar importanti tal-bank. Għalhekk ma huwix improbabbli li valutazzjoni mwettqa wara r-riżoluzzjoni, b'kont meħud tad-data kollha disponibbli, tasal għall-konklużjoni li ċerti strumenti kapitali jkunu akkwistaw valur oġġla fix-xenarju ta' insolvenza. F'dan il-każ, japplika l-prinċipju NCWO⁴⁶.

111. L-Istat Membru għalhekk għandu jistenna definittivament l-okkorrenza ta' tali każ ta' responsabbiltà. Jekk jiġi ttrasferit lil kwalunkwe korp ieħor ta' Stat Membru, il-baġit tal-Istat ikun mgħobbi b'dawn il-ħlasijiet. Banka Slovenije jingiebb biss fis-sitwazzjoni li jkollu jhallas il-kumpens korrispondenti mir-riżorsi tiegħu stess billi jiġi nnominat bhala l-awtorità tar-riżoluzzjoni. Din iċ-ċirkustanza hija saħansitra aktar ovvja fil-każ tal-obbligu li jithallas kumpens b'rata fissa l-skont l-Artikoli 4 sa 7 taż-ZPSVIKOB.

3) *Konklużjonijiet intermedjarji*

112. Konsegwentement, iż-żewġ tipi ta' ħlasijiet ta' kumpens għandhom jitqiesu bhala "obbligi tas-settur pubbliku vis-a-vis partijiet terzi" fis-sens tal-Artikolu 1(1)(b), ii) tar-Regolament Nru 3603/93.

⁴⁵ Ara, f'dan ir-rigward, is-sentenza tad-19 ta' Lulju 2016, Kotnik *et* (C-526/14, EU:C:2016:570, punt 26).

⁴⁶ Ara, f'dak li jirrigwarda l-importanza u l-funzjonament tad-diversi valutazzjonijiet, il-konklużjonijiet tiegħi fil-kawża Aeris Invest vs SRB (C-874/19 P u C-934/19 P, EU:C:2021:563, punti 57 sa 68, kif ukoll 74 sa 78).

4) Sussidjarjament: l-Artikolu 17(1) tal-Karta ma jimponi l-ebda obbligu oġġettiv fuq l-Istat Membru li jipprova kumpens minn fondi pubbliċi skont il-prinċipju NCWO

113. Madankollu, jekk il-Qorti tal-Ġustizzja tikkonkludi li l-kwistjoni dwar jekk hemmx “obbligu tas-settur pubbliku vis-a-vis partijiet terzi” tiddependi fuq jekk ir-responsabbiltà tal-BCN hijiex ibbażata fuq htija jew fuq obbligu oġġettiv, għandu jiġi nnotat dan li ġej: Kuntrarjament għal dak li jsostni l-BĊE, il-Qorti tal-Ġustizzja għadha ma ddeċidietx b’mod espliċitu li l-Artikolu 17(1) tal-Karta assolutament jehtieġ konformità mal-prinċipju NCWO.

114. L-idea wara l-prinċipju NCWO hija li fil-każ ta’ inadempjenza (probabbli) ta’ bank mingħajr intervent tal-gvern, l-insolvenza tal-bank hija l-unika alternattiva. Fi kliem ieħor, f’din is-sitwazzjoni, l-istrumenti kapitali tal-azzjonisti u l-kredituri tagħhom ma għadx għandhom valur tas-suq oġġla mill-valur tal-insolvenza⁴⁷. Għaldaqstant, il-Qorti tal-Ġustizzja ddeċidiet li l-iżvalutazzjoni jew it-tħassir tal-istrumenti kapitali ta’ bank (probabbilment) inadempjenti filwaqt li jiggarrantixxi l-prinċipju NCWO ma jikkostitwixxix indhil ingustifikat fid-drittijiet għall-proprjetà tal-investituri affettwati⁴⁸.

115. Bil-maqlub, madankollu, ma jistax jiġi konkluz minn dan li ndhil mhux iġġustifikat huwa inevitabbli jekk dan il-prinċipju ma jiġix osservat.

116. Huwa minnu li ndhil serju bħal dan fid-drittijiet għall-proprjetà normalment jirrikjedi kumpens xieraq⁴⁹. Skont il-ġurisprudenza tal-Qorti Ewropea tad-Drittijiet tal-Bniedem (iktar ‘il quddiem il-“Qorti EDB”)⁵⁰ kumpens taħt il-valur tas-suq jista’ jkun xieraq ukoll f’każijiet individwali għal raġunijiet ta’ interess pubbliku⁵¹. Kunsiderazzjonijiet ta’ interess pubbliku bħal dawn jistgħu definittivament jidhlu fis-seħħ fil-kuntest ta’ riżoluzzjoni bankarja f’ċerti każijiet. Dan huwa partikolarment minnu għaliex inkella l-pubbliku ġenerali jkollu jerfa’ dawn il-piżijiet minflok l-investituri tal-bank, minkejja li dawn tal-aħhar biss ibbenefikaw mill-profitti tiegħu fi żminijiet ta’ suċċess ekonomiku. Barra minn hekk, l-abbiltà tal-aġenziji tal-gvern li jaġixxu tista’ tiġi ristretta bla bżonn jekk ikollhom jikkumpensaw lill-investituri f’bank li l-kollass tiegħu jista’ jkollu konsegwenzi serji għall-ekonomija neċessarjament fil-valur tal-insolvenza fi kwalunkwe każ.

117. Għaldaqstant, id-dritt tal-Unjoni issa jipprevedi, jiġifieri taħt is-sitwazzjoni legali l-ġdida wara l-istabbiliment tal-unjoni bankarja, li l-investituri f’bank riżolt jistgħu jitolbu kumpens skont il-prinċipju NCWO. Madankollu, dan ma huwiex iffinanzjat minn fondi pubbliċi, iżda minn dawk tal-Fond ta’ riżoluzzjoni uniku, li huwa ffinanzjat minn kontribuzzjonijiet mill-banek kummerċjali innifishom⁵².

⁴⁷ Ara dwar dan, ara fid-dettall, il-konkluzjonijiet tiegħi fil-kawża *Aeris Invest vs SRB* (C-874/19 P u C-934/19 P, EU:C:2021:563, punti 112 sa 118).

⁴⁸ Ara s-sentenza tad-19 ta’ Lulju 2016, *Kotnik et* (C-526/14, EU:C:2016:570, punti 78 u 79), u tal-20 ta’ Settembru 2016, *Ledra Advertising vs Il-Kummissjoni u BĊE* (C-8/15 P sa C-10/15 P, EU:C:2016:701, punt 73 u 74).

⁴⁹ Sentenza tal-21 ta’ Mejju 2019, *Il-Kummissjoni vs L-Ungerija* (Użufrutt fuq artijiet agrikoli) (C-235/17, EU:C:2019:432), punt 87).

⁵⁰ Peress li l-Artikolu 17 tal-Karta jikkorrispondi mal-Artikolu 1(1) tal-Protokoll tal-Konvenzjoni Ewropea dwar id-Drittijiet tal-Bniedem (iktar ‘il quddiem il-“KEDB”), din id-dispożizzjoni tal-aħhar għandha titqies, skont l-Artikolu 52(3) tal-Karta, bħala standard ta’ protezzjoni minima, ara s-sentenza tal-21 ta’ Mejju 2019, *Il-Kummissjoni vs L-Ungerija* (Użufrutt fuq artijiet agrikoli) (C-235/17, EU:C:2019:432), punt 72).

⁵¹ Ara, f’dan ir-rigward, il-Qorti EDB, sentenza tal-25 ta’ Marzu 1999, *Papachelas vs Il-Greċja* (CE:ECHR:1999:0325JUD003142396, Artikolu 48).

⁵² Ara l-Artikolu 75 tal-BRRD u l-Artikolu 76(1)(e) tar-Regolament SRM.

118. Bħala riżultat, l-Artikolu 17(1) tal-Karta, għaldaqstant, ma jagħtix lil Stat Membru obbligu oġġettiv, jiġifieri wieħed li dejjem jeżisti u li huwa indipendenti minn kwalunkwe ksur ta' obbligu, li jipprova kumpens minn fondi pubbliċi skont il-prinċipju NCWO. Konsegwentement, dan il-kumpens ma huwiex “obbligi tas-settur pubbliku vis-a-vis partijiet terzi” għal dik ir-raġuni.

119. Pjuttost, il-klassifikazzjoni tal-kumpens dovut taħt id-dritt Sloven bħala “obbligi tas-settur pubbliku vis-a-vis partijiet terzi” hija dovuta għall-fatt li dawn l-obbligi jirriżultaw biss mid-delega ta' komputu pubbliku ieħor, jiġifieri dak ta' riżoluzzjoni bankarja, lill-BĊN mingħajr finanzjament korrispondenti⁵³.

b) Fuq is-sors tal-finanzjament

120. Fil-pass li jmiss, madankollu, tqum il-mistoqsija dwar jekk kwalunkwe finanzjament ta' tali obbligu mir-riżorsi ta' BĊN iwassalx għal ksur tal-Artikolu 123 TFUE.

121. F'dan il-kuntest, il-Gvern Sloven jidher li jiehu l-pożizzjoni li l-finanzjament dirett biss permezz tal-ġenerazzjoni tal-flus jikser il-projbizzjoni tal-finanzjament monetarju mill-Istat skont l-Artikolu 123 TFUE. Madankollu, skont l-Artikolu 40 taż-ZPSVIKOB, il-ħlasijiet ta' kumpens huma ffinanzjati mill-profitti (iddefiniti bħala l-eċċess tad-dħul fuq l-ispejjeż) ta' Banka Slovenije⁵⁴.

122. Il-profitti ta' bank ċentrali jiġu mill-operazzjonijiet tal-politika monetarja tiegħu. Skont l-Artikolu 18.1. tal-Istatuti tas-SEBC u tal-BĊE esklużivament implimentati biex jiġu ssodisfatti l-għanijiet speċifikati fl-Artikolu 127 TFUE, jiġifieri primarjament biex tiġi żgurata l-istabbiltà tal-prezzijiet. Il-profitti jistgħu jirriżultaw b'mod partikolari mill-ħruġ ta' flus kontanti u minn dħul mill-imghax minn tranżazzjonijiet ta' rifinanzjament⁵⁵, iżda wkoll minn dħul mit-tranżazzjonijiet ta' titoli jew il-kummerċ tal-kambju. La l-Artikolu 123 TFUE u lanqas ir-Regolament Nru 3603/93 ma jirregolaw espressament, jekk l-użu ta' dawn il-fondi għal skopijiet baġitarji għandux jitqies bħala finanzjament mill-Istat ipprobit jew le.

123. F'dan il-kuntest, madankollu, il-Kummissjoni enfasizzat ukoll il-fatt li parti mill-profitti tal-Banka Slovenije, li dan tal-aħħar juża biex joħloq riżervi speċjali, normalment titqassam lill-baġit tal-Istat. Dan iqajjem il-mistoqsija ġġustifikata dwar jekk l-ammissibbiltà tal-mekkanizmu ta' kumpens tiddependix minn jekk is-sehem mill-profitti inkwistjoni tal-BĊN huwiex użat biex jithallas il-kumpens inkwistjoni immedjatament jew biss wara li jkun ġie allokat għall-baġit tal-Istat.

124. L-użu ta' parti mill-profitti tal-BĊN għall-finanzjament tal-infiq pubbliku ġenerali huwa Prattika komuni fi kważi l-Istati Membri kollha tal-Unjoni⁵⁶. Din hija komparabbli mal-użu ta' eċċessi minn multi jew penali għal skopijiet baġitarji. Bħala prinċipju, dan ma jitqiesx bħala ksur tal-projbizzjoni tal-finanzjament monetarju mill-Istat, peress li l-profitti huma sempliċement “prodott sekondarju” tal-miżuri tal-politika monetarja ta' BĊN u ma humiex ir-riżultat ta' attivajiet ekonomiċi orjentati lejn id-dħul għall-Istat⁵⁷.

⁵³ Ara l-punti 96 *et seq.* u l-konkluzjoni fil-punt 112 ta' dawn il-konkluzjonijiet.

⁵⁴ Ara dwar dan fid-dettall il-punt 53 ta' dawn il-konkluzjonijiet.

⁵⁵ Dan huwa l-hekk imsejjaħ dħul monetarju, ara l-Artikolu 32.2. tal-Istatut tas-SEBC u tal-BĊE.

⁵⁶ Fil-każ tal-BĊE, l-Artikolu 33.1.(b) tal-Istatuti tas-SEBC u tal-BĊE jistipula li l-profitt nett li jibqa' wara l-holqien ta' provvedimenti għar-riżervi għandu jiġi allokat lill-BĊN skont is-sehem tal-kapital tiegħu.

⁵⁷ *Siekmann*, Die Verwendung des Gewinns der EZB und der Bundesbank, Institute for Monetary and Financial Stability, Working Paper No. 3 (2006), p. 13 u 14.

125. Madankollu, il-possibbiltà għall-Istat li juża dawn il-profitti ma għandhiex tintuża hażin. Inkella fl-aħħar mill-aħħar tista' twassal għal evażjoni tal-projbizzjoni fuq il-finanzjament monetarju mill-Istat⁵⁸.

126. Tista' tiġi preżunta miżapproprjazzjoni jekk l-għanijiet tal-politika monetarja ma jingħatawx prijorità sabiex jintlaħqu l-miri ta' finanzjament. Dan, madankollu, huwa eżattament li twassal għalih id-dispożizzjoni fl-Artikolu 40 taż-ZPSVIKOB.

127. Skont din id-dispożizzjoni, mhux biss is-sehem tal-profitti li normalment jiġi allokati għall-baġit tal-Istat, iżda wkoll il-parti li hija maħsuba għall-ħolqien ta' riżervi ġenerali, tintuża għal skopijiet ta' finanzjament, u għalhekk għal skopijiet oħra għajr il-politika monetarja. Kif diġà ntweri, il-ħolqien ta' riżervi suffiċjenti b'mod partikolari jservi wkoll biex fl-aħħar mill-aħħar tinzamm il-kapaċità ta' azzjoni fil-politika monetarja u b'hekk il-funzjonament ta' bank ċentrali⁵⁹. Dan japplika b'mod partikolari f'sitwazzjoni bħal dik preżenti, li fiha r-riżervi diġà maħluqa jistgħu jintużaw ukoll sa livell ta' 50 % għal skopijiet ta' finanzjament u konsegwentement ma jistgħux jibqgħu jintużaw għall-assorbiment tat-telf⁶⁰.

128. B'mod ġenerali, l-operazzjonijiet tal-politika monetarja ma għandhomx iservu biex jiġġeneraw dħul, iżda għandhom jikkontribwixxu għall-kisba tal-għanijiet tal-Artikolu 127 TFUE. F'dan il-każ, madankollu, id-dispożizzjoni fl-Artikolu 40 taż-ZPSVIKOB tista' tohloq incattiv jew, f'każijiet estremi, saħansitra tiġġenera pressjoni politika fl-użu tal-istrumenti tal-politika monetarja bl-intenzjoni li jsir profitt u biex il-motivi tal-politika monetarja ma jingħatawx prijorità. Dan peress li għar-raġunijiet diġà spjegati, il-BCN għandu interess li jerga' jgħib il-libertà tal-għażla tiegħu fir-rigward tal-użu tal-profitti tiegħu għall-fini li johloq riżervi malajr kemm jista' jkun⁶¹.

129. B'dan il-mod, il-projbizzjoni fuq il-finanzjament monetarju mill-Istat tiżgura wkoll l-indipendenza tas-SEBC⁶². Din il-projbizzjoni ma hijiex maħsuba biss biex tiżgura ċerta dixxiplina baġitarja fl-Istati Membri⁶³. Minn naħa waħda, din hija maħsuba biex tipprevjeni lill-gvernijiet tal-Istati Membri milli jżidu l-bażi monetarja permezz tad-deċiżjonijiet ta' politika fiskali tagħhom u b'hekk possibbilment jinfluwenzaw il-politika monetarja tas-SEBC⁶⁴. Min-naħa l-oħra, billi tipprevjeni lill-gvernijiet tal-Istati Membri milli jkollhom aċċess sħiħ għall-fondi tal-BCN, din tipprevjeni wkoll lill-gvernijiet milli jimminaw l-indipendenza finanzjarja tal-banek ċentrali tagħhom b'dan il-mod.

130. Bħala riżultat, l-użu tal-profitti ta' BCN jitlef l-iskop tiegħu minn dispożizzjoni bħal dik fl-Artikolu 40 taż-ZPSVIKOB⁶⁵. Din hija evażjoni tal-projbizzjoni fl-Artikolu 123 TFUE.

⁵⁸ Ara dwar in-nuqqas ta' osservanza tal-projbizzjoni tal-premessa 7 tar-Regolament Nru 3603/93 u s-sentenza tas-16 ta' Ġunju 2015, Gauweiler *et* (C-62/14, EU:C:2015:400, punt 101).

⁵⁹ Ara dwar dan fid-dettall il-punti 77 *et seq.* ta' dawn il-konkluzjonijiet.

⁶⁰ Ara f'dan ir-rigward il-punti 70 *et seq.* ta' dawn il-konkluzjonijiet.

⁶¹ Ara dwar dan b'mod partikolari l-punti 78 u 79 ta' dawn il-konkluzjonijiet.

⁶² Ara, f'dan ir-rigward, bħala introduzzjoni, il-punt 50 ta' dawn il-konkluzjonijiet.

⁶³ Ara wkoll, dwar dan l-aspett, is-sentenza tas-16 ta' Ġunju 2015, Gauweiler *et* (C-62/14, EU:C:2015:400, punt 100), u tal-11 ta' Diċembru 2018, Weiss *et* (C-493/17, EU:C:2018:1000, punt 107).

⁶⁴ Dan huwa minnu minkejja li l-politika monetarja tas-SEBC, kuntrarjament għal idea mifruxa, ma hijiex immirata primarjament biex tikkontrolla l-bażi monetarja jew il-provvista tal-flus, iżda l-istabbiltà tal-prezzijiet, ara *Deutsche Bundesbank*, Die Rolle von Banken, Nichtbanken und Zentralbank im Geldschöpfungsprozess, Monatsbericht April 2017, p. 28.

⁶⁵ Fir-rapporti annwali ta' konverġenza tiegħu, il-BCE regolarment iqis b'mod kritiku l-projbizzjoni tal-finanzjament monetarju mill-Istat meta ammonti fissi jew profitti li għadhom ma humiex miksuba jiġu pjanati minn qabel għal skopijiet speċifiċi tal-baġit, ara l-Convergence Report June 2016, p. 31; kif ukoll il-Convergence Report June 2020, p. 33.

c) Konkluzjoni

131. L-Artikolu 123 TFUE għandu għalhekk jiġi interpretat b'tali mod li jipprekludi regola nazzjonali li skontha BĊN, bħala awtorità ta' riżoluzzjoni, għandu jhallas kumpens lill-investituri ta' istituzzjoni finanzjarja li l-istrumenti kapitali tagħha jkun għew żvalutati jew ikkanċellati bħala parti minn miżura ta' riorganizzazzjoni jew riżoluzzjoni ordnata mill-BĊN, li hija ffinanzjata kif ġej: L-ewwel, jintużaw l-profitti kollha ta' dan il-BĊN minn żmien partikolari, kif ukoll parti mir-riżervi diġà eżistenti, u, jekk dawn ma jkunux biżżejjed, jingħata self mill-Istat Membru kkonċernat, li għall-hlas lura tiegħu jintużaw ukoll il-profitti futuri kollha tal-BĊN sakemm jintlaħaq l-ammont tat-tifdija.

Dan japplika kemm meta l-obbligu ta' kumpens skont id-dritt nazzjonali jiġi skattat minn ksur tal-hekk imsejjaħ prinċipju ta' "l-ebda kreditur f'pożizzjoni aghar", li huwa dovut għal ksur tad-diligenza dovuta mill-BĊN, kif ukoll meta dan l-obbligu oġġettivament jeżisti fir-rigward ta' klassi speċifika ta' investituri, mingħajr ma jkun meħtieġ li jintwera ksur tal-prinċipju msemmi jew negligenza min-naħa tal-BĊN.

B. Fuq ir-raba' sat-tmien domanda preliminari

132. Bir-raba' sat-tmien domandi tagħha, il-Qorti Kostituzzjonali fl-aħħar mill-aħħar tistaqsi jekk b'mod partikolari l-Artikolu 44(1) tad-Direttiva 2006/48 jew is-suċċessur tiegħu, li essenzjalment għandu l-istess kontenut, fl-Artikolu 53(1) tad-Direttiva 2013/36 humiex kuntrarji għad-dispożizzjonijiet tal-Artikolu 10 sa 22 taż-ZPSVIKOB.

133. Id-dispożizzjonijiet l-aħħar imsemmija jobbligaw lil Banka Slovenije biex jippubblika, kompletament jew parzjalment, fuq is-sit internet tiegħu, ċerta informazzjoni u dokumenti li servew bħala l-bażi għad-deċiżjoni tiegħu li jiżvaluta jew iħassar strumenti kapitali fil-kuntest tal-miżuri ta' riżoluzzjoni u riorganizzazzjoni ordnati fl-2013 u fl-2014 jew jipprovdi l-aċċess għalihom fi spazju tad-data virtwali lil rikorrenti potenzjali f'kawża ta' kumpens. Speċifikament, dawn jikkostitwixxu l-eżitu tat-testijiet tal-istress u r-rapporti dwar l-asset quality reviews (AQRs) li saru qabel ir-riżoluzzjoni jew ir-riorganizzazzjoni tal-istituzzjoni finanzjarja, kif ukoll il-valutazzjonijiet tal-assi u l-obbligazzjonijiet tagħhom, li fuq il-bażi tagħom Banka Slovenije iddeċieda dwar l-ambitu speċifiku ta' tħassir jew żvalutazzjoni ta' strumenti kapitali.

134. Skont il-qorti tar-rinviju, l-informazzjoni relatata mal-bank rispettiv hija ppubblikata fuq is-sit internet f'forma aggregata, bid-data personali, l-informazzjoni kunfidenzjali u s-sigrieti kummerċjali kollha redatti, iżda bl-isem tal-istituzzjoni finanzjarja, u hija aċċessibbli għal kulhadd. L-aċċess għal l-isparju tad-data virtwali jingħata lir-rikorrenti potenzjali kollha f'tilwima dwar kumpens u lill-konsulent legali tagħhom, jiġifieri speċifikament lill-(ex) detenturi ta' strumenti kapitali żvalutati jew ikkanċellati. Meta jingħata dan l-aċċess id-data personali tiġi redatta, l-informazzjoni kunfidenzjali u s-sigrieti tan-negozju jiġu mmarkati bħala tali.

1. Fuq l-applikabbiltà ratione materiae tad-Direttivi 2006/48 u 2013/36

135. Id-Direttiva 2006/48, magħrufa wkoll bħala "CRD III" (bl-Ingliż il-Capital Requirements Directive), tinkludi dispożizzjonijiet armonizzati dwar l-aċċess u s-superviżjoni tal-attivitajiet tal-istituzzjonijiet finanzjarji. Din giet sostitwita bid-Direttiva 2013/36, jew "CRD IV", b'effett mill-1 ta' Jannar 2014.

136. L-Artikolu 44 tad-Direttiva 2006/48 u l-Artikolu 53 tad-Direttiva 2013/36 japplikaw għall-attivitajiet tal-awtoritajiet li lilhom il-kompitu tas-supervizjoni bankarja gie ddelegat⁶⁶ permezz tad-dritt nazzjonali u jordnaw il-kunfidenzjalità ta' ċerta informazzjoni li dawn l-awtoritajiet irċevew fil-qadi tad-dmirijiet supervizorji tagħhom.

a) L-ebda applikabbiltà diretta għal miżuri ta' riorganizzazzjoni u ta' stralċ fis-sens tad-Direttiva 2001/24

137. Skont id-deċiżjoni tar-rinviju, Banka Slovenije diġà wettaq il-kompitu ta' sorveljanza bankarja bl-applikazzjoni tad-Direttiva 2006/48. Madankollu, il-miżuri straordinarji ordnati fl-2013 u fl-2014, li minhabba fihom intużaw l-informazzjoni u d-dokumenti inkwistjoni hawnhekk, ma humiex miżuri supervizorji. Pjuttost, skont l-opinjoni unanima tal-qorti tar-rinviju u tal-partijiet kollha fil-kawża, il-miżuri rilevanti għandhom jitqiesu bħala miżuri ta' riorganizzazzjoni jew ta' stralċ fis-sens tad-Direttiva 2001/24, li Banka Slovenije fil-funzjoni (eżerċitata b'mod parallel) tiegħu ta' awtorità ta' riżoluzzjoni ordna fis-sens tal-Artikolu 2 tad-Direttiva 2001/24. Għaldaqstant, l-atturi msemmija qabel jaqblu wkoll li d-dispożizzjonijiet tad-Direttivi 2006/48 u 2013/36 ma humiex direttament applikabbli għal din l-attività ta' Banka Slovenije.

138. Madankollu, kemm Banka Slovenije kif ukoll il-Kummissjoni jenfasizzaw li mill-inqas parti mill-informazzjoni, li l-pubblikazzjoni jew d-disponibbiltà tagħha huma previsti mill-l-Artikoli 10 sa 22 taż-ZPSVIKOB, għandha rabta fattwali mas-supervizjoni bankarja.

139. F'dan ir-rigward, l-Artikolu 48(1)(a) tad-Direttiva 2006/48 u s-subparagrafu 2 tal-Artikolu 59(1) tad-Direttiva 2013/36 jistabbilixxu li dik l-informazzjoni protetta f'kuntest regolatorju ma titlifx din il-protezzjoni permezz tal-iżvelar jew l-użu tagħha f'kuntest ta' riżoluzzjoni. Jintqal dan peress li l-ewwel dispożizzjonijiet imsemmija jipprevedu li l-iżvelar lill-awtoritajiet ta' riżoluzzjoni huwa permess, fejn għandu jiġi żgurat li f'dan il-każ ukoll, hemm protezzjoni mill-inqas ekwivalenti għall-Artikolu 44 tad-Direttiva 2006/48 jew għall-Artikolu 63 tad-Direttiva 2013/36.

140. F'dan il-każ, trid issir distinzjoni bejn il-valutazzjoni tal-assi u l-obbligazzjonijiet biex jiġi ddeterminat il-limitu meħtieġ ta' żvalutazzjoni u t-tħassir tal-istrumenti kapitali minn naħa u testijiet tal-istress u l-AQRs min-naħa l-oħra.

141. Il-valutazzjoni hija pass proċedurali essenzjali u tipiku meta tiġi ordnata miżura ta' riorganizzazzjoni jew riżoluzzjoni sovrana⁶⁷. Kif diġà gie kkonstatat, dawn il-miżuri ma humiex koperti *ratione materiae* mid-Direttivi 2006/48 u 2013/36⁶⁸.

142. Madankollu, huwa minnu li testijiet tal-istress regolari u l-AQRs huma strumenti supervizorji⁶⁹. Ikkunsidrati flimkien, dawn isir riferiment għalihom bħala l-hekk imsejha *Comprehensive Assessment*, li permezz tal-eżitu tagħha ġeneralment tinholoq trasparenza dwar

⁶⁶ Ara l-Artikolu 4(4) tad-Direttiva 2006/48 u l-Artikolu 3(1)(36) tad-Direttiva 2013/36.

⁶⁷ Ara l-applikazzjoni tas-sitwazzjoni legali attwali tal-Artikolu 20 tar-Regolament SRM u l-Artikolu 36 tal-BRRD. Fuq l-importanza ta' din il-valutazzjoni fil-kuntest ta' riżoluzzjoni, ara l-punt 20 ta' dawn il-konkluzjonijiet u l-provi fil-punt 46.

⁶⁸ Ara l-punti 135 u 137 ta' dawn il-konkluzjonijiet.

⁶⁹ Ara, pereżempju, l-Artikolu 100 tad-Direttiva 2013/36.

ir-reżiljenza ta' bank u b'hekk tissahhaħ il-fiduċja fis-settur finanzjarju. Għalhekk, l-obbligu tas-sigriet professjonali stabbilit fl-Artikolu 53(1) tad-Direttiva 2013/36 ma jipprekludix direttament il-pubblikazzjoni ta' testijiet tal-istress skont l-Artikolu 53(3) tagħha.

143. Jista' jiġi dedott ukoll mid-deċiżjoni tal-Kummissjoni dwar l-għajnuna mill-Istat rigward il-miżuri straordinarji tas-snin 2013 u 2014 li s-Slovenja wettqet it-testijiet tal-istress ta' interess hawnhekk, kif ukoll l-AQRs, fuq talba tal-Kummissjoni speċifikament biex tnejji għall-miżuri ta' riorganizzazzjoni (li essenzjalment kienu jikkonsistu f'rikapitalizzazzjoni statali) kif ukoll l-approvazzjoni tagħhom taħt id-dritt dwar l-għajnuna mill-Istat⁷⁰. Fi kwalunkwe każ, ma jidherx li hemm sitwazzjoni li fiha informazzjoni miġbura f'kuntest supervizorju fis-sens tal-Artikolu 48(1)(a) tad-Direttiva 2006/48 jew tas-subparagrafu 2 tal-Artikolu 59(1) tad-Direttiva 2013/36 giet mghoddija lill-awtorità ta' riżoluzzjoni.

b) Applikabbiltà tad-Direttivi 2006/48 u 2013/36 b'riferiment?

144. Madankollu, l-Artikolu 33 tad-Direttiva 2001/24 dwar ir-rikonoxximent reċiproku ta' miżuri ta' riorganizzazzjoni u stralċ tal-banek ikkonċernati jinkludi riferiment għas-segretezza professjonali “skond ir-regoli u l-kondizzjonijiet approvduti fl-[Artikolu 30] tad-[Direttiva 2000/12]”, li, skont id-dispożizzjoni tranżitorja fl-Artikolu 158(2) tad-Direttiva 2006/48, li tissostitwixxi d-Direttiva 2000/12, għandu jiġi interpretat bħala riferiment għall-Artikoli 44 *et seq.* Peress li d-Direttiva 2006/48 min-naħa tagħha giet irrevokata bid-Direttiva 2013/36, dan ir-riferiment għandu jiġi interpretat bħala riferiment għall-Artikoli 53 *et seq.* tad-Direttiva 2013/36 wara d-dhul fis-seħħ tagħha (ara l-Artikolu 163 tad-Direttiva 2013/36).

145. Banka Slovenije tikkonkludi minn dan li l-Artikolu 53 tad-Direttiva 2013/36 b'mod partikolari japplika wkoll għal miżuri ta' riorganizzazzjoni u ta' stralċ fis-sens tad-Direttiva 2001/24.

146. Madankollu, kif diġà ddecidiet il-Qorti tal-Ġustizzja, id-Direttiva 2001/24 ma kinitx intiża biex tarmonizza l-leġizlazzjonijiet tal-Istati Membri fil-qasam tar-riorganizzazzjoni u l-istralċ tal-istituzzjonijiet finanzjarji⁷¹. Pjuttost, din id-direttiva kellha tirregola biss ir-rikonoxximent reċiproku ta' tali miżuri fl-Istati Membri⁷². Għaldaqstant, il-formulazzjoni nnifisha tal-Artikolu 33 ta' din id-direttiva tirrigwarda biss informazzjoni li tiġi skambjata fil-qafas ta' proċeduri ta' informazzjoni jew ta' konsultazzjoni bejn l-awtoritajiet ta' Stati Membri differenti li jservu preċiżament għall-iskop ta' rikonoxximent reċiproku ta' dawn il-miżuri. Sa fejn jidher mid-deċiżjoni tar-rinviju, madankollu, l-informazzjoni inkwistjoni fil-kawża prinċipali ma għandha l-ebda rabta ma' tali proċeduri transkonfinali.

147. B'kuntrast mas-supervizjoni bankarja, li għaliha diġà ġew stabbiliti dispożizzjonijiet legali uniformi mis-sena 2000⁷³, ir-riżoluzzjoni bankarja kienet armonizzata biss mir-Regolament BRRD u SRM fl-2014, u għalhekk wara l-adozzjoni tal-miżuri ta' interess fil-kawża inkwistjoni.

⁷⁰ Ara l-premessa 9 tad-Deciżjoni tal-Kummissjoni tat-18 ta' Diċembru 2013 dwar l-għajnuna mill-Istat SA.33229 (2012/C) (ex 2011/N) - Ir-Ristrutturar ta' NLB - is-Slovenja li s-Slovenja qed tippjana li timplimenta għal Nova Ljubljanska banka, d.d. (ĠU 2014, L 246, p. 28). Ara wkoll il-Qorti EDB, sentenza tal-14 ta' Settembru 2021, Pintar *et vs* Is-Slovenja (CE:ECHR:2021:0914JUD004996914, l-Artikoli 7 u 9).

⁷¹ Sentenzi tal-24 ta' Ottubru 2013, LBI (C-85/12, EU:C:2013:697, punt 39), u tad-19 ta' Lulju 2016, Kotnik *et* (C-526/14, EU:C:2016:570, punt 104).

⁷² Sentenzi tal-24 ta' Ottubru 2013, LBI (C-85/12, EU:C:2013:697, punt 39), u tad-19 ta' Lulju 2016, Kotnik *et* (C-526/14, EU:C:2016:570, punt 104).

⁷³ B'mod partikolari permezz tad-Direttivi 2000/21, 2006/48 u 2013/36 imsemmija qabel.

148. Konsegwentement, ir-riferiment li jinsab fl-Artikolu 33 tad-Direttiva 2001/24 ma jistax jiġi intepretat li permezz tiegħu tiġi ordnata l-kunfidenzjalità ta' kwalunkwe informazzjoni relatata ma' miżura ta' riorganizzazzjoni jew ta' riżoluzzjoni li qabel kienet irregolata esklużivament mid-dritt nazzjonali. Dan peress li armonizzazzjoni tar-rekwiżiti għal dawn il-miżuri ma kinitx partikolarment prevista bl-applikazzjoni tad-Direttiva 2001/24.

c) Applikabbiltà tad-Direttiva 2006/48 fl-eżercizzju tal-attività ta' sorveljanza u riżoluzzjoni li titwettaq mill-istess awtorità?

149. F'dan l-isfond, għandhom jiġu finalment miċhuda wkoll l-argumenti tal-Kummissjoni dwar l-applikabbiltà tad-Direttiva 2006/48. Fil-proċeduri quddiem il-Qorti tal-Ġustizzja, il-Kummissjoni kienet qieset li s-sempliċi fatt li s-Slovenja, bl-applikazzjoni tad-Direttiva 2006/48, iddelegat il-kompitu ta' riżoluzzjoni bankarja, li ma huwiex koperta minn din id-direttiva, lill-istess awtorità li kienet responsabbli wkoll għall-kompitu ta' superviżjoni bankarja, li huwa rregolat mid-Direttiva 2006/48, jimplika li din id-direttiva tapplika wkoll għall-attivitajiet ta' riżoluzzjoni bankarja.

150. Madankollu, id-Direttiva 2006/48 ma tippredix tali haġa. B'kuntrast mad-direttivi suċċessivi⁷⁴, ma tippreskrivi ebda separazzjoni istituzzjonali stretta tas-superviżjoni bankarja u r-riżoluzzjoni bankarja. Madankollu, minn dan ma jsegwix li l-istess regoli japplikaw għas-superviżjoni bankarja u r-riżoluzzjoni bankarja, b'mod partikolari meta wiehed iqis li r-riżoluzzjoni bankarja bl-ebda mod ma kienet armonizzata taht id-dritt tal-Unjoni meta tapplika d-Direttiva 2006/48⁷⁵.

151. Barra minn hekk, ma jistax jiġi konkluz mis-sempliċi delega tal-kompiti ta' riżoluzzjoni lill-awtorità superviżorja li l-Istat Membru kkonċernat ried jissottometti ruhu għar-regim legali armonizzat applikabbli għall-awtoritajiet superviżorji fir-rigward tar-riżoluzzjoni tal-istituzzjonijiet finanzjarji. Pjuttost, tali preżunzjoni tkun tehtieg li l-qrati nazzjonali ta' dan l-Istat Membru jikkonstataw li l-Istat Membru inkwistjoni jrid ukoll ikun marbut bid-dispożizzjonijiet tad-direttiva f'qasam mhux kopert minnha⁷⁶. L-oppost huwa l-każ hawnhekk, peress li l-Ustavno sodišče (il-Qorti Kostituzzjonali) preċiżament tistaqsi lill-Qorti tal-Ġustizzja jekk il-linji gwida tal-liġi superviżorja bankarja fil-perijodu qabel l-istabbiliment tal-unjoni bankarja u l-armonizzazzjoni assoċjata tar-riżoluzzjoni bankarja kinux applikabbli wkoll għall-attività tal-awtoritajiet ta' riżoluzzjoni tal-Istati Membri.

d) Konkluzjoni

152. Konsegwentement, l-Artikolu 44 tad-Direttiva 2006/48 u l-Artikolu 53 tad-Direttiva 2013/36 ma humiex applikabbli għall-eżitu tat-testijiet tal-istress u r-rapporti dwar l-AQR ta' istituzzjoni finanzjarja li twettqu għall-finijiet tal-implimentazzjoni tal-miżura ta' riorganizzazzjoni jew stralċ fis-sens tad-Direttiva 2001/24 u bl-applikazzjoni unika tagħha, u lanqas applikabbli għall-valutazzjoni tal-assi u l-obbligazzjonijiet ta' tali istituzzjoni finanzjarja ppreparata f'dan il-kuntest.

⁷⁴ Ara l-Artikolu 4(1) u (7) tad-Direttiva 2013/36 u l-Artikolu 3(3) BRRD.

⁷⁵ Fil-fehma tiegħi, din hija wkoll ir-raġuni għaliex id-Direttiva 2006/48 ma ssemmix ir-riżoluzzjoni bankarja u għalhekk ma tippreskrivi ebda separazzjoni istituzzjonali minn aktivitajiet superviżorji.

⁷⁶ Ara, f'dan is-sens, is-sentenza tal-15 ta' Novembru 2016, Ullens de Schooten (C-268/15, EU:C:2016:874, punti 53 u 56).

153. Fid-dawl ta' dan l-eżitu, ma huwiex meħtieġ li tingħata risposta għall-ħames sat-tmien domandi magħmula.

2. Fuq l-importanza li jiġu ppubblikati jew li jsiru disponibbli d-dokumenti rilevanti għal infurzar legali effettiv tal-(ex) detenturi ta' strumenti kapitali żvalutati jew ikkancellati

154. Dan l-eżitu huwa konformi mar-rekwiżiti stabbiliti mill-Qorti Ewropea tad-Drittijiet tal-Bniedem biex tippoteġi l-proprjetà. Fid-deċiżjoni tagħha fil-kawza Pintar *et vs* Is-Slovenja hija kkonstatat li s-sitwazzjoni legali qabel l-adozzjoni jew l-applikazzjoni taż-ZPSVIKOB fir-rigward tad-drittijiet ta' (ex) detenturi ta' strumenti kapitali żvalutati jew ikkancellati kisret id-dimensjoni proċedurali tad-dritt ta' proprjetà fundamentali taħt l-Artikolu 1 tal-ewwel protokoll tal-KEDB.

155. Skont il-Qorti Ewropea tad-Drittijiet tal-Bniedem, il-kunfidenzjalità tal-informazzjoni u tad-dokumenti li abbażi tagħhom ittieħdet id-deċiżjoni dwar l-iżvalutazzjoni u tħassir tal-istrumenti kapitali rilevanti timpedixxi lil dawn il-persuni milli jifhmu taħt liema ċirkustanzi seħħ l-indħil fid-drittijiet għall-proprjetà tagħhom u fuq liema raġunijiet kien ibbażat⁷⁷.

156. Madankollu, l-għarfien ta' dawn iċ-ċirkustanzi u raġunijiet huwa meħtieġ sabiex, jekk ikun il-każ, jiġi ppreżentat appell kontra l-indħil fid-dritt fundamentali għall-proprjetà. Il-Qorti EDB tenfasizza li l-eżitu tat-testijiet tal-istress u r-rapporti dwar l-AQRs b'mod partikolari huma informazzjoni kruċjali f'dan ir-rigward⁷⁸.

VI. Konkluzjoni

157. Fid-dawl ta' dak li ġie rrilevat iktar 'il fuq, nipproponi li l-Qorti tal-Ġustizzja tirrispondi għat-talba għal deċiżjoni preliminari mill-Ustavno sodišče (Qorti Kostituzzjonali, is-Slovenja) kif ġej:

1. L-Artikolu 130 TFUE u l-Artikolu 7 tal-Protokoll Nru 4 dwar l-Istatuti tas-Sistema Ewropea ta' Banek Ċentrali (SEBC) u tal-Bank Ċentrali Ewropew (BĊE) għandhom jiġu interpretati b'tali mod li jipprekludu regola nazzjonali dwar l-użu tal-profitti ta' bank ċentrali nazzjonali li, għal diversi snin, ilha kompletament tipprevjeni lill-bank ċentrali nazzjonali milli juża r-rizervi generali tiegħu u li skontha rizervi eżistenti ta' dan il-bank ċentrali nazzjonali jistgħu jintużaw sa ċertu ammont sabiex jiġu ffinanzjati kompiti pubbliċi. Tali dispożizzjoni ġgħorr ir-riskju li, fil-każ ta' telf b'rabta mal-operazzjonijiet tal-politika monetarja, il-kapital proprju nett ta' dan il-bank ċentrali nazzjonali ikun inqas mill-ammont tal-kapital tiegħu għal perijodu twil ta' żmien jew saħansitra jkun negattiv.
2. L-Artikolu 123 TFUE għandu jiġi interpretat b'tali mod li jipprekludi regola nazzjonali li skontha bank ċentrali nazzjonali, bhala awtorità ta' risoluzzjoni, għandu jhallas kumpens lill-investituri ta' istituzzjoni finanzjarja li l-istrumenti kapitali tagħha ġew żvalutati jew ikkancellati bhala parti minn miżura ta' riorganizzazzjoni u risoluzzjoni ordnata mill-bank ċentrali nazzjonali, li jiġi ffinanzjat kif ġej: L-ewwel, jintużaw l-profitti kollha ta' dan il-bank ċentrali nazzjonali minn żmien partikolari, kif ukoll parti mir-rizervi diġà eżistenti, u, jekk

⁷⁷ Qorti EDB, sentenza tal-14 ta' Settembru 2021, Pintar *et vs* Is-Slovenja (CE:ECHR:2021:0914JUD004996914, § 107).

⁷⁸ Qorti EDB, sentenza tal-14 ta' Settembru 2021, Pintar *et vs* Is-Slovenja (CE:ECHR:2021:0914JUD004996914, §§ 99 u 100).

dawn ma jkunux biżżejjed, jingħata self mill-Istat Membru kkonċernat, li għall-ħlas lura tiegħu jintużaw ukoll il-profitti futuri kollha tal-bank ċentrali nazzjonali sakemm jintlaħaq l-ammont tat-tifdija.

Dan japplika kemm meta l-obbligu ta' kumpens skont id-dritt nazzjonali jiġi skattat minn ksur tal-hekk imsejjaħ principju ta' "l-ebda kreditur f'pożizzjoni aghar", li huwa dovut għal ksur tad-diligenza dovuta mill-bank ċentrali nazzjonali, kif ukoll meta dan l-obbligu oġġettivament jeżisti fir-rigward ta' klassi speċifika ta' investituri, mingħajr ma jkun meħtieġ li jintwera ksur tal-principju msemmi jew negliġenza min-naħa tal-bank ċentrali nazzjonali.

3. L-Artikolu 44 tad-Direttiva 2006/48/KE u l-Artikolu 53 tad-Direttiva 2013/36/UE għandhom jiġu interpretati b'tali mod li ma humiex applikabbli għall-eżitu tat-testijiet tal-istress u r-rapporti dwar l-Asset Quality Review ta' istituzzjoni finanzjarja li twettqu għall-finijiet tal-implimentazzjoni tal-miżura ta' riorganizzazzjoni jew stralċ fis-sens tad-Direttiva 2001/24 u bl-applikazzjoni unika tagħha, u lanqas applikabbli għall-valutazzjoni tal-assi u l-obbligazzjonijiet ta' tali istituzzjoni finanzjarja ppreparata f'dan il-kuntest.